

Brussell, 5 ta' Diċembru 2022
(OR. en)

13517/1/22
REV 1 (bg, cs, da, fi, fr, ga, hu, it, lt, mt, nl,
pl, ro, sk, sv)

EF 304
ECOFIN 1019
DELECT 181

NOTA TA' TRAŻMISSJONI

Nru dok. Cion:	C(2022) 7138 final/2
Suġġett:	REGOLAMENT DELEGAT TAL-KUMMISSJONI (UE) .../... ta' 11.10.2022 li jistabbilixxi standards tekniċi regolatorji li jemendaw ir-Regolament Delegat (UE) Nru 241/2014 fir-rigward tal-permess minn qabel biex jitnaqqsu l-fondi proprji u r-rekwiżiti relatati mal-istrumenti tal-obbligazzjonijiet eliġibbli

Id-delegazzjonijiet isibu meħmuż id-dokument C(2022) 7138 final/2.

Mehmuż: C(2022) 7138 final/2



IL-KUMMISSJONI
EWROPEA

Brussell, 11.10.2022
C(2022) 7138 final/2

REGOLAMENT DELEGAT TAL-KUMMISSJONI (UE) .../...

ta' 11.10.2022

li jistabbilixxi standards tekniċi regolatorji li jemendaw ir-Regolament Delegat (UE) Nru 241/2014 fir-rigward tal-permess minn qabel biex jitnaqqsu l-fondi proprji u r-rekwiziti relatati mal-istrumenti tal-obbligazzjonijiet eligibbli

(Test b'rilevanza għaż-ŻEE)

MEMORANDUM TA' SPJEGAZZJONI

1. KUNTEST TAL-ATT DELEGAT

L-Artikoli 28(5), 29(6), 52(2), 72b(7), 76(4), 78(5), 78a(3) u 79(2) tar-Regolament (UE) Nru 575/2013 ("CRR") jagħtu s-setgħa lill-Kummissjoni li tadotta, wara l-prezentazzjoni tal-abbozzi ta' standards tekniċi regolatorji mill-Awtorità Bankarja Ewropea (European Banking Authority, EBA), u f'konformità mal-Artikoli minn 10 sa 14 tar-Regolament (UE) Nru 1093/2010, atti delegati li jispeċifikaw diversi aspetti tal-kriterji ta' eliġibbiltà għall-fondi proprji u l-istrumenti tal-obbligazzjonijiet eliġibbli u l-kundizzjonijiet għat-tnaqqis tagħhom.

F'konformità mal-Artikolu 10(1) tar-Regolament (UE) Nru 1093/2010 li jstabbilixxi l-EBA, il-Kummissjoni għandha tiddeċiedi fi żmien tliet xhur mill-wasla tal-abbozz tal-istandards jekk tapprovax l-abbozzi ppreżentati. Il-Kummissjoni tista' wkoll tapprova l-abbozz ta' standards b'mod parzjali biss, jew b'emendi, meta l-interessi tal-Unjoni jkun jirrikjedu dan, filwaqt li tqis il-proċedura speċifika stabbilita f'dawk l-Artikoli.

2. KONSULTAZZJONIJIET QABEL L-ADOZZJONI TAL-ATT

F'konformità mal-Artikolu 10(1), it-tielet subparagrafu tar-Regolament (UE) Nru 1093/2010, l-EBA għamlet konsultazzjoni pubblika dwar l-abbozz ta' standards tekniċi regolatorji ppreżentat lill-Kummissjoni. Fid-29 ta' Mejju 2020, gie ppubblikat dokument ta' diskussjoni fis-sit tal-internet tal-EBA, u l-konsultazzjoni għalqet fil-31 ta' Awwissu 2020. Barra minn hekk, l-EBA stiednet lill-Grupp tal-Partijiet Bankarji Interessati, stabbilit f'konformità mal-Artikolu 37 tar-Regolament (UE) Nru 1093/2010, biex jagħti parir dwarhom. Flimkien mal-abbozzi tal-istandards tekniċi regolatorji, l-EBA ppreżentat spjegazzjoni dwar kif l-eżitu ta' dawn il-konsultazzjonijiet tqies fl-iżvilupp tal-abbozz finali tal-istandards tekniċi regolatorji ppreżentat lill-Kummissjoni.

Flimkien mal-abbozz tal-istandards tekniċi regolatorji, u f'konformità mal-Artikolu 10(1), it-tielet subparagrafu tar-Regolament (UE) Nru 1093/2010, l-EBA ppreżentat il-valutazzjoni tal-impatt tagħha, inkluża l-analizi tagħha tal-ispejjeż u tal-benefiċċji, relatata mal-abbozz tal-istandards tekniċi regolatorji ppreżentat lill-Kummissjoni. Din l-analizi tinsab fuq <https://www.eba.europa.eu/regulation-and-policy/own-funds/amended-regulatory-technical-standards-rtss-own-funds-and-eligible-liabilities>, il-paġni 47-54 tar-Rapport Finali dwar l-abbozz tal-istandards tekniċi.

3. L-ELEMENTI ĠURIDIĊI TAL-ATT DELEGAT

Id-dispożizzjonijiet ta' dan l-att delegat jispeċifikaw ulterjorment uħud mill-kriterji ta' eliġibbiltà għall-fondi proprji. Il-mandati rispettivi fir-Regolament (UE) Nru 575/2013 irrizultaw fl-adozzjoni tar-Regolament Delegat (UE) Nru 241/2014 (ir-"RTS dwar il-fondi proprji"). Billi l-kriterji ta' eliġibbiltà issa ġew emendati, għalkemm b'mod limitat, u r-regoli relatati mar-reġim ta' permessi preċedenti biex jitnaqqsu l-fondi proprji nbidlu b'mod sinifikanti, b'mod partikolari bl-introduzzjoni tal-kunċett ta' "permess ġenerali minn qabel" fir-Regolament (UE) Nru 575/2013, ir-RTS dwar il-fondi proprji ġew emendati biex jirriflettu dawn il-bidliet.

Ir-Regolament (UE) Nru 575/2013, kif emendat bir-Regolament (UE) 2019/876, fih ukoll diversi mandati godda biex l-EBA tispeċifika wħud mill-kriterji għall-istrumenti tal-obbligazzjonijiet eliġibbli:

- l-akkwist tas-sjeda tal-obbligazzjonijiet eliġibbli ma jridx ikun direttament jew indirettament iffinanzjat mill-entità ta' riżoluzzjoni (l-Artikolu 72b(2)(c), tas-CRR);

- l-obbligazzjonijiet eliġibbli ma jridx ikun fihom incentivi għat-tifdija (l-Artikolu 72b(2)(g), tas-CRR);
- l-obbligazzjonijiet eliġibbli jistghu jiġu mixtrija, mifdija, imhallsa lura jew mixtrija mill-ġdid biss ladarba l-awtorità ta' riżoluzzjoni tkun tat permess minn qabel (l-Artikolu 77(2) tas-CRR).

Fir-rigward tar-reġim ta' permessi għat-tnaqqis tal-istrumenti tal-obbligazzjonijiet eliġibbli, l-Artikolu 78a(3) tas-CRR jagħti mandat lill-EBA biex tiżviluppa RTS biex tispeċifika:

- il-proċess ta' kooperazzjoni bejn l-awtorità kompetenti u l-awtorità ta' riżoluzzjoni;
- il-proċedura, inkluż it-termini u r-rekwiżiti ta' informazzjoni, għall-ġhoti ta' permess *ad hoc*;
- il-proċedura, inkluż it-termini u r-rekwiżiti ta' informazzjoni, għall-ġhoti ta' permess ġenerali minn qabel;
- it-tifsira ta' "sostenibbli għall-kapaċità tal-introjt tal-istituzzjoni".

Għal uħud minn dawn l-aspetti, l-EBA hija meħtieġa b'mod esplicitu li tiżgura allinjament sħiħ bejn l-obbligazzjonijiet eliġibbli u l-fondi proprji. Biex tiġi żgurata l-konsistenza bejn iż-żewġ reġimi, l-EBA tissodisfa l-mandati l-ġodda billi temenda r-RTS eżistenti dwar il-fondi proprji, li issa jestendu wkoll għall-obbligazzjonijiet eliġibbli.

REGOLAMENT DELEGAT TAL-KUMMISSJONI (UE) .../...

ta' 11.10.2022

**li jistabbilixxi standards tekniċi regolatorji li jemendaw ir-Regolament Delegat (UE) Nru 241/2014 fir-rigward tal-permess minn qabel biex jitnaqqsu l-fondi proprji u r-
rekwiżiti relatati mal-istrumenti tal-obbligazzjonijiet eliġibbli**

(Test b'rilevanza għaž-ŻEE)

IL-KUMMISSJONI EWROPEA,

Wara li kkunsidrat it-Trattat dwar il-Funzjonament tal-Unjoni Ewropea,

Wara li kkunsidrat ir-Regolament (UE) Nru 575/2013 tal-Parlament Ewropew u tal-Kunsill tas-26 ta' Ġunju 2013 dwar ir-rekwiżiti prudenzjali għall-istituzzjonijiet ta' kreditu u d-ditti tal-investiment u li jemenda r-Regolament (UE) Nru 648/2012¹, u b'mod partikolari l-Artikolu 28(5), it-tielet subparagrafu, l-Artikolu 29(6), it-tielet subparagrafu, l-Artikolu 52(2), it-tielet subparagrafu, l-Artikolu 72b(7), ir-raba' subparagrafu, l-Artikolu 76(4), it-tielet subparagrafu, l-Artikolu 78(5), it-tielet subparagrafu, l-Artikolu 78a(3), ir-raba' subparagrafu, u l-Artikolu 79(2), it-tielet subparagrafu, tiegħu,

Billi:

- (1) Ir-Regolament (UE) 2019/876 tal-Parlament Ewropew u tal-Kunsill² emenda t-terminoloġija użata f'għadd ta' Artikoli tar-Regolament (UE) Nru 575/2013. Dawn l-emendi jenhtieg li jiġu riflessi fir-Regolament Delegat tal-Kummissjoni (UE) Nru 241/2014³, li jistabbilixxi standards tekniċi regolatorji għar-rekwiżiti tal-fondi proprji għall-istituzzjonijiet.
- (2) Ir-Regolament (UE) 2019/876 introduċa fir-Regolament (UE) Nru 575/2013 rekwiżiti godda għall-fondi proprji u l-obbligazzjonijiet eliġibbli għal istituzzjonijiet globali sistematikament importanti (G-SIIs) u għal sussidjarji materjali ta' G-SIIs mhux tal-UE, kif ukoll kriterji armonizzati għal elementi u strumenti tal-obbligazzjonijiet eliġibbli biex jikkonformaw ma' daww ir-rekwiżiti. Ir-Regolament (UE) 2019/876 introduċa wkoll l-Artikoli 72b(7) u 78a(3) fir-Regolament (UE) Nru 575/2013, li jirrikjedu lill-Awtorità Bankarja Ewropea (European Banking Authority, EBA) tiżviluppa abbozzi ta' standards tekniċi regolatorji li jispeċifikaw uħud mill-kriterji ta' eliġibbiltà għall-istrumenti tal-obbligazzjonijiet eliġibbli kif ukoll ir-reġim ta' permessi għat-tnaqqis ta' daww l-istrumenti. Ir-rekwiżiti tal-fondi proprji għall-

¹ ĠU L 176, 27.6.2013, p. 1.

² Ir-Regolament (UE) 2019/876 tal-Parlament Ewropew u tal-Kunsill tal-20 ta' Mejju 2019 li jemenda r-Regolament (UE) Nru 575/2013 dwar il-proporzjon ta' lieva finanzjarja, il-proporzjon ta' finanzjament stabbli nett, rekwiżiti għall-fondi proprji u obbligazzjonijiet eliġibbli, riskju ta' kreditu tal-kontroparti, riskju tas-suq, skoperturi għal kontropartijiet ċentrali, skoperturi għal impriži ta' investiment kollettiv, skoperturi kbar, rekwiżiti ta' rappurtar u divulgazzjoni, u r-Regolament (UE) Nru 648/2012 (ĠU L 150, 7.6.2019, p. 1).

³ Ir-Regolament Delegat tal-Kummissjoni (UE) Nru 241/2014 tas-7 ta' Jannar 2014 li jissupplimenta r-Regolament (UE) Nru 575/2013 tal-Parlament Ewropew u tal-Kunsill fir-rigward ta' standards tekniċi regolatorji għar-Rekwiżiti tal-Fondi Proprji għall-istituzzjonijiet (ĠU L 74, 14.3.2014, p. 8).

istituzzjonijiet u r-rekwiżiti l-godda għall-fondi proprji u l-obbligazzjonijiet eliġibbli jsegwu l-istess objettiv li jiżguraw li l-istituzzjonijiet ikollhom kapaċità suffiċjenti ta' assorbiment tat-telf. Għal din ir-raġuni, l-istandards għall-istrumenti tal-fondi proprji u l-istandards għall-istrumenti tal-obbligazzjonijiet eliġibbli huma marbuta mill-qrib ma' xulxin, b'mod partikolari meta r-Regolament (UE) Nru 575/2013 jirrikjedi b'mod esplicitu li daww l-istandards jiġu allinjati bis-siġh. Biex jiġu żgurati l-koerenza u l-konsistenza bejn l-istandards għall-istrumenti tal-fondi proprji u l-istandards għall-istrumenti tal-obbligazzjonijiet eliġibbli, u jiġu ffaċilitati perspettiva komprensiva u aċċess kumpatt għal daww l-istandards minn persuni soġġetti għalihom, huwa xieraq li l-istandards għall-istrumenti tal-obbligazzjonijiet eliġibbli jiġu inkorporati fir-Regolament Delegat tal-Kummissjoni (UE) Nru 241/2014.

- (3) Ir-rekwiżiti għall-fondi proprji u l-obbligazzjonijiet eliġibbli kemm fir-Regolament (UE) Nru 575/2013 kif ukoll fid-Direttiva 2014/59/UE tal-Parlament Ewropew u tal-Kunsill⁴ jikkondividu l-istess objettiv li jiżguraw li l-istituzzjonijiet ikollhom kapaċità suffiċjenti ta' assorbiment tat-telf. Għal din ir-raġuni, id-Direttiva (UE) 2019/879 tal-Parlament Ewropew u tal-Kunsill⁵ introduċiet fid-Direttiva 2014/59/UE l-Artikolu 45b(1), li estenda, għall-entitajiet ta' riżoluzzjoni kollha, il-kriterji ta' eliġibbiltà għal strumenti tal-obbligazzjonijiet eliġibbli għal obbligazzjonijiet eliġibbli biex jissodisfaw ir-rekwiżit minimu għall-fondi proprji u l-obbligazzjonijiet eliġibbli (minimum requirement for own funds and eligible liabilities, MREL), bl-eċċezzjoni tal-kriterju msemmi fl-Artikolu 72b(2)(d) tar-Regolament (UE) Nru 575/2013. Fir-rigward tal-entitajiet ta' riżoluzzjoni li huma entitajiet ta' G-SIIs u sussidjarji materjali tal-Unjoni ta' G-SIIs mhux tal-UE, id-Direttiva (UE) 2019/879 introduċiet fid-Direttiva 2014/59/UE l-Artikolu 45d. Dik id-dispożizzjoni tipprevedi fil-paragrafu 1(a) u fil-paragrafu 2(a) tagħha, it-tnejn li huma jinqraw flimkien mal-Artikolu 45b(1), it-tieni subparagrafu, li l-eliġibbiltà tal-obbligazzjonijiet biex jintlaħaq il-livell minimu meħtieġ ta' MREL hija soġġetta għall-konformità ta' daww l-obbligazzjonijiet mal-kriterji ta' eliġibbiltà għall-istrumenti tal-obbligazzjonijiet eliġibbli. Daww il-kriterji jirrikjedu, fost l-oħrajn, li l-obbligazzjonijiet ma jkunux iffinanzjati direttament jew indirettament mill-istituzzjoni, li l-obbligazzjonijiet ma jkunux jistgħu jitnaqqsu mingħajr permess minn qabel tal-awtorità ta' riżoluzzjoni, u li l-obbligazzjonijiet ma jistax ikun fihom inċentiv ta' tifdija, hlief fil-każijiet imsemmija fl-Artikolu 72c(3) tar-Regolament (UE) Nru 575/2013. Bl-istess mod, fir-rigward tal-entitajiet li ma humiex entitajiet ta' riżoluzzjoni, id-Direttiva (UE) 2019/879 introduċiet fid-Direttiva 2014/59/UE l-Artikolu 45f. Il-paragrafu 2, il-punti (a)(ii) u (a)(v), ta' dak l-Artikolu għamel l-eliġibbiltà tal-obbligazzjonijiet soġġetta għall-konformità ma' ċerti kriterji ta' eliġibbiltà għal strumenti tal-obbligazzjonijiet eliġibbli u għar-rekwiżit li l-akkwiż tas-sjieda tal-obbligazzjonijiet ma jkunux iffinanzjat direttament jew indirettament mill-entità li hija soġġetta għal dak l-Artikolu. Għalhekk huwa meħtieġ li jiġi stabbilit li d-dispożizzjonijiet tar-Regolament Delegat (UE) Nru 241/2014 relatati mal-finanzjament dirett u indirett ta' strumenti tal-obbligazzjonijiet eliġibbli, il-forma u n-natura tal-

⁴ Id-Direttiva 2014/59/UE tal-Parlament Ewropew u tal-Kunsill tal-15 ta' Mejju 2014 li tistabbilixxi qafas għall-irkupru u r-riżoluzzjoni ta' istituzzjonijiet ta' kreditu u ditti ta' investiment u li temenda d-Direttiva tal-Kunsill 82/891/KE u d-Direttivi 2001/24/KE, 2002/47/KE, 2004/25/KE, 2005/56/KE, 2007/36/KE, 2011/35/KE, 2012/30/UE u 2013/36/UE, u r-Regolamenti (UE) Nru 1093/2010 u (UE) Nru 648/2012, tal-Parlament Ewropew u tal-Kunsill (ĠU L 173, 12.6.2014, p. 190).

⁵ Id-Direttiva (UE) 2019/879 tal-Parlament Ewropew u tal-Kunsill tal-20 ta' Mejju 2019 li temenda d-Direttiva 2014/59/UE fir-rigward tal-kapaċità ta' assorbiment tat-telf u ta' rikapitalizzazzjoni ta' istituzzjonijiet tal-kreditu u ditti tal-investiment u d-Direttiva 98/26/KE (ĠU L 150, 7.6.2019, p. 296).

incentivi ta' tiffdija u l-permess minn qabel għat-tnaqqis ta' tali strumenti jenhtieg li jiġu applikati wkoll b'mod konsistenti għall-finijiet tal-Artikolu 45b(1) u l-Artikolu 45f(2)(a)(ii) u (a)(v), tad-Direttiva 2014/59/UE. Biex tiġi żgurata din il-konsistenza, it-terminu "strumenti tal-obbligazzjonijiet eliġibbli" jenhtieg li jinftehem ukoll bħala referenza għal "obbligazzjonijiet eliġibbli" kif imsemmija fl-Artikolu 45b u l-Artikolu 45f(2)(a), tad-Direttiva 2014/59/UE, irrISPettivament mill-maturità residwa ta' daww l-obbligazzjonijiet, u t-terminu "istituzzjoni" jenhtieg li japplika wkoll għal kwalunkwe entità soġġetta għal MREL f'konformità mal-Artikolu 45(1) ta' dik id-Direttiva.

- (4) L-Artikolu 28(1)(b), l-Artikolu 52(1)(c), u l-Artikolu 63(c) tar-Regolament (UE) Nru 575/2013 jagħmlu l-eliġibbiltà tal-istrumenti ta' fondi proprji soġġetta għall-fatt li ma jiġux iffinanzjati direttament jew indirettament mill-istituzzjoni. Ir-Regolament (UE) 2019/876, billi introduċa fir-Regolament (UE) Nru 575/2013 l-Artikolu 72b(2)(c), estenda dik il-kundizzjoni għall-istrumenti tal-obbligazzjonijiet eliġibbli, bid-differenza li, f'konformità mal-istandard tal-Kapaċità Totali ta' Assorbiment tat-Telf (Total Loss-absorbing Capacity, TLAC), l-istrumenti tal-obbligazzjonijiet eliġibbli jenhtieg li ma jiġux iffinanzjati direttament jew indirettament mill-entità ta' riżoluzzjoni. L-Artikolu 72b(7), l-ewwel subparagrafu, il-punt (a), tar-Regolament (UE) Nru 575/2013 jagħti mandat lill-EBA biex tispeċifika, permezz ta' abbozzi ta' standards tekniċi regolatorji, il-forom applikabbli u n-natura tal-finanzjament indirett ta' strumenti tal-obbligazzjonijiet eliġibbli. Skont l-Artikolu 72b(7), it-tieni subparagrafu ta' dak ir-Regolament, daww l-abbozzi ta' standards tekniċi regolatorji jridu jiġu allinjati bis-shiħ mal-att delegat imsemmi fl-Artikolu 28(5), l-ewwel subparagrafu, il-punt (a) tar-Regolament (UE) Nru 575/2013, li huwa r-Regolament Delegat (UE) Nru 241/2014. Għalhekk jenhtieg, li d-dispożizzjonijiet ta' dak ir-Regolament Delegat japplikaw ukoll għal strumenti tal-obbligazzjonijiet eliġibbli.
- (5) Il-kriterju ta' eliġibbiltà dwar il-finanzjament dirett u indirett jipprevjeni l-akkwist tas-sjieda tal-istrumenti ta' fondi proprji u tal-istrumenti tal-obbligazzjonijiet eliġibbli ffinanzjati direttament jew indirettament minn istituzzjoni jew minn entità ta' riżoluzzjoni. Mingħajr dak il-kriterju, it-telf jista' jerga' jispiċċa għand daww l-entitajiet, u potenzjalment inaqqas jew jinnewtralizza l-helsien minn taxxa għal telf li l-istrumenti kellhom jipprovdu. Ir-riskju ta' tali ċirkwit ta' feedback negattiv jeżisti wkoll fil-gruppi bankarji u ta' riżoluzzjoni, pereżempju fil-kuntest tal-ħruġ u tas-sottoskrizzjoni ta' strumenti eliġibbli biex jissodisfaw ir-rekwiżit intern il-ġdid tal-MREL stabbilit fl-Artikolu 45f tad-Direttiva 2014/59/UE. Għalhekk, ir-regoli dwar il-finanzjament dirett u indirett ta' fondi proprji u strumenti tal-obbligazzjonijiet eliġibbli jenhtieg li jkopri l-ktajjen ta' finanzjament li jzommu r-riskji fi grupp, irrISPettivament minn jekk daww il-ktajjen ta' finanzjament jinvolvux investitur estern jew le. Tabilhaqq, huwa meħtieġ li jiġu koperti sitwazzjonijiet ta' finanzjament ċirkolari intragrupp biex tiġi evitata ċ-ċirkomvenzjoni tar-regoli dwar il-finanzjament dirett u indirett tal-fondi proprji u l-istrumenti tal-obbligazzjonijiet eliġibbli li tista' sseħħ, pereżempju, meta l-finanzjament jiġi pprovdut permezz ta' sussidjarji tal-istituzzjoni jew tal-entità ta' riżoluzzjoni jew minn entitajiet oħra li l-istituzzjoni jew l-entità ta' riżoluzzjoni jkollha interdipendenzi magħhom. Għalhekk jenhtieg, li ma jkunx meħtieġ li l-finanzjament jiġi pprovdut minn dik l-istituzzjoni biex jiġi konkluż li l-istrumenti kapitali jew l-obbligazzjonijiet huma direttament jew indirettament iffinanzjati mill-istituzzjoni li toħroġ tali strumenti jew obbligazzjonijiet. Għalhekk, kwalifika ta' finanzjament bħala finanzjament dirett jew indirett tista' tkun possibbli wkoll meta dak il-finanzjament jiġi pprovdut minn entità inkluża fl-ambitu tal-konsolidazzjoni prudenzjali jew kontabilistika tal-istituzzjoni, l-iskema ta' protezzjoni istituzzjonali jew in-network ta' istituzzjonijiet affiljati ma' korp ċentrali li għalih

tappartjeni l-istituzzjoni, jew l-ambitu tas-superviżjoni supplimentari tal-istituzzjoni. Dan jenhtieg li japplika irrispettivament minn jekk dik l-entità l-oħra tkunx tappartjeni għal grupp ta' riżoluzzjoni ieħor.

- (6) Ir-Regolament (UE) 2017/2401 tal-Parlament Ewropew u tal-Kunsill⁶ nehha d-definizzjoni ta' "margni pożittiv" mill-Artikolu 242 tar-Regolament (UE) Nru 575/2013. Billi l-Artikolu 12(3) tar-Regolament Delegat (UE) Nru 241/2014 juża dan it-terminu billi jirreferi għall-Artikolu 242 tar-Regolament (UE) Nru 575/2013, huwa mehtieg li l-Artikolu 12(3) ta' dak ir-Regolament Delegat jiġi emendat billi tiġi introdotta definizzjoni tat-terminu "margni pożittiv" direttament f'dak l-Artikolu.
- (7) L-Artikolu 52(1)(g), u l-Artikolu 63(h), tar-Regolament (UE) Nru 575/2013 jagħmlu l-eligibbiltà tal-istrumenti Addizzjonali ta' Grad 1 u tal-istrumenti ta' Grad 2 soġġetta għan-nuqqas ta' kwalunkwe inċentiv għat-tifdija tal-ammont prinċipali tagħhom. Ir-Regolament (UE) 2019/876, billi introduċa fir-Regolament (UE) Nru 575/2013 l-Artikolu 72b(2)(g), estenda dak ir-reqwiżit għal strumenti tal-obbligazzjonijiet eligibbli, bid-differenza li għall-istrumenti tal-obbligazzjonijiet eligibbli, l-inċentivi għat-tifdija huma permessi fil-każijiet imsemmija fl-Artikolu 72c(3) tar-Regolament (UE) Nru 575/2013. Għalhekk, din l-emenda jenhtieg li tkun riflessa fir-Regolament Delegat (UE) 241/2014.
- (8) Fir-rigward tal-partecipazzjonijiet tal-indiċi, ir-Regolament (UE) 2019/876 introduċa l-Artikolu 76 fir-Regolament (UE) Nru 575/2013. Dan l-Artikolu estenda l-ambitu tal-permess minn qabel li għandu jingħata mill-awtorità kompetenti – biex jippermetti lil istituzzjoni tuża stima konservattiva tal-iskopertura sottostanti tal-istituzzjoni għal strumenti inklużi fl-indiċijiet – għal strumenti tal-obbligazzjonijiet eligibbli tal-istituzzjonijiet. Għalhekk, din l-emenda jenhtieg li tkun riflessa fir-Regolament Delegat (UE) 241/2014. Għalhekk, id-dispożizzjonijiet f'dak ir-Regolament dwar l-istimi użati bħala alternattiva għall-kalkolu tal-iskoperturi sottostanti għall-istrumenti tal-fondi proprji inklużi fl-indiċijiet li huma "konservattivi biżżejjed" u t-tifsira ta' "operazzjonalment ta' piż" jenhtieg li tiġi emendata biex tapplika wkoll għal strumenti tal-obbligazzjonijiet eligibbli.
- (9) Ir-Regolament (UE) 2019/876 dahhal l-Artikolu 78(1), it-tieni subparagrafu, fir-Regolament (UE) Nru 575/2013 biex l-awtoritajiet kompetenti jkun jistgħu jagħtu lill-istituzzjonijiet permess ġenerali minn qabel biex inaqqsu l-fondi proprji għal ammont determinat minn qabel u għal perjodu ta' żmien limitat. Għalhekk, huwa mehtieg li mir-Regolament Delegat (UE) Nru 241/2014 jitnehhew il-prekundizzjonijiet u l-limiti li huma applikabbli għal permess minn qabel għal skopijiet ta' ġenerazzjoni tas-suq, billi daww il-prekundizzjonijiet u l-limiti issa huma inkorporati fir-reġim ġenerali tal-permess minn qabel stabbilit fl-Artikolu 78(1), it-tieni subparagrafu, tar-Regolament (UE) Nru 575/2013.
- (10) Ir-reġimi tal-permess minn qabel għat-tnaqqis tal-fondi proprji, stabbiliti fl-Artikolu 78 tar-Regolament (UE) Nru 575/2013, u għat-tnaqqis tal-istrumenti eligibbli, stabbiliti fl-Artikolu 78a ta' dak ir-Regolament, it-tnejn għandhom l-għan li jiżguraw il-konformità mar-reqwiżiti regolatorji relatati mal-fondi proprji u mal-fondi proprji u l-obbligazzjonijiet eligibbli, u għandhom għadd ta' karatteristiċi simili. Għalhekk, huwa mehtieg li l-proċessi jiġu standardizzati segwiti mill-awtoritajiet kompetenti u

⁶ Ir-Regolament (UE) 2017/2401 tal-Parlament Ewropew u tal-Kunsill tat-12 ta' Diċembru 2017 li jemenda r-Regolament (UE) Nru 575/2013 dwar ir-reqwiżiti prudenzjali għall-istituzzjonijiet ta' kreditu u għad-ditti ta' investiment (ĠU L 347, 28.12.2017, p. 1).

mill-awtoritajiet ta' rżoluzzjoni kemm għall-permess ġenerali minn qabel imsemmi fl-Artikolu 78(1), it-tieni subparagrafu, u fl-Artikolu 78a(1), it-tieni subparagrafu, tar-Regolament (UE) Nru 575/2013, kif ukoll għal kwalunkwe permess ieħor imsemmi f'dawk l-Artikoli. Barra minn hekk, biex jiġi żgurat li jitqiesu l-ispeċifitàjiet ta' kwalunkwe permess minn qabel, u biex jiġi żgurat li dawk il-permessi jintużaw kif xieraq għall-finijiet speċifiċi tagħhom, huwa meħtieġ li jiġi stabbilit li l-awtoritajiet kompetenti u l-awtoritajiet ta' rżoluzzjoni jenħtieġ li jkunu meħtieġa jispeċifikaw il-perjodu li għalih jingħata permess minn qabel għajr permess ġenerali minn qabel, u jenħtieġ li jiġi stabbilit limitu massimu għal dak il-perjodu speċifikat.

- (11) L-Artikoli 78(1), it-tieni subparagrafu, u 78a(1), it-tieni subparagrafu, tar-Regolament (UE) Nru 575/2013 jirrikjedu li jingħata permess ġenerali minn qabel għat-tnaqqis tal-fondi proprji u tal-istrumenti tal-obbligazzjonijiet eliġibbli għal perjodu speċifikat li ma għandux ikun itwal minn sena. Applikazzjoni għat-tiġdid ta' permess ġenerali minn qabel li jkun għadu ma skadiex jenħtieġ li ma tirrikjedix l-istess livell ta' skrutinju jew interazzjoni bejn l-awtoritajiet bħall-applikazzjoni għall-permess oriġinali, jekk l-istituzzjoni ma tkunx talbet żieda fl-ammont determinat minn qabel meta jkun ingħata l-permess oriġinali u ma tkunx biddlet ir-raġunament ipprovdut meta jkun intalab il-permess oriġinali. Konsegwentement, f'dawk iċ-ċirkostanzi speċifiċi, il-kontenut tal-applikazzjoni li għandha tiġi ppreżentata mill-istituzzjonijiet u ż-żmien għall-preżentazzjoni tal-applikazzjoni jenħtieġ li jitnaqqas.
- (12) L-Artikolu 77(2) tar-Regolament (UE) Nru 575/2013 jirrikjedi li l-istituzzjonijiet jiksibu l-permess minn qabel tal-awtorità ta' rżoluzzjoni biex iwettqu x-xiri, it-tifdija, il-hlas lura jew ix-xiri mill-ġdid ta' strumenti tal-obbligazzjonijiet eliġibbli. Skont l-Artikolu 78a(1) ta' dak ir-Regolament, il-permess jista' jingħata biss meta jkun hemm konformità ma' għadd ta' kundizzjonijiet, inkluż il-kundizzjoni li l-istituzzjoni tibdel l-istrumenti tal-obbligazzjonijiet eliġibbli b'fondi proprji jew bi strumenti tal-obbligazzjonijiet eliġibbli ta' kwalità ugwali jew oġġla f'termini li huma sostenibbli għall-kapaċità tal-introjtu tal-istituzzjoni. L-Artikolu 78a(3), it-tieni subparagrafu, tar-Regolament (UE) Nru 575/2013 jirrikjedi li l-istandards dwar it-tifsira ta' "sostenibbli għall-kapaċità tal-introjtu tal-istituzzjoni" fil-kuntest ta' strumenti tal-obbligazzjonijiet eliġibbli jkunu allinjati bis-shih mal-ekwivalenti tiegħu għall-fondi proprji. Għalhekk, huwa meħtieġ li jiġi speċifikat li l-istess tifsira ta' "sostenibbli għall-kapaċità tal-introjtu tal-istituzzjoni" għandha tintuża għaž-żewġ tipi ta' strumenti.
- (13) Huwa meħtieġ li r-regimi ġenerali ta' permess minn qabel għall-fondi proprji u l-istrumenti tal-obbligazzjonijiet eliġibbli jiġu allinjati biex jiġi żgurat li dawk ir-regimi jiġu applikati b'mod koerenti madwar l-Unjoni. Għalhekk, l-ammont determinat minn qabel li għandu jiġi stabbilit mill-awtoritajiet ta' rżoluzzjoni meta jagħtu l-permess ġenerali minn qabel biex jitnaqqsu l-istrumenti tal-obbligazzjonijiet eliġibbli jenħtieġ li jkun soġġett għal limiti, mingħajr ma l-awtoritajiet ta' rżoluzzjoni jitwaqqfu milli jistabbilixxu ammonti determinati minn qabel aktar baxxi għal istituzzjoni partikolari meta dan ikun iġġustifikat miċ-ċirkostanzi speċifiċi tal-każ. Huwa meħtieġ ukoll li l-istituzzjonijiet jitwaqqfu milli joperaw f'livell ta' fondi proprji u strumenti tal-obbligazzjonijiet eliġibbli li jonqsu milli jirriflettu li parti mill-fondi proprji u l-istrumenti tal-obbligazzjonijiet eliġibbli ma tkunx disponibbli biex tassorbi t-telf meta jkun meħtieġ. F'każ ta' permess ġenerali minn qabel, l-ammont determinat minn qabel li għalih l-awtorità kkonċernata tat il-permess tagħha jenħtieġ li għalhekk jitnaqqas mill-mument li tingħata l-awtorizzazzjoni.
- (14) Huwa meħtieġ li jiġi żgurat trattament proporzjonat għall-istituzzjonijiet li l-pjanijiet ta' rżoluzzjoni tagħhom jipprevedu li għandhom jiġu stralċjati skont il-proċedimenti

normali ta' insolvenza u li ghalihom l-awtorità ta' riżoluzzjoni tkun stabbiliet ir-rekwiżit minimu għall-fondi proprji u l-obbligazzjonijiet eliġibbli msemmi fl-Artikolu 45(1) tad-Direttiva 2014/59/UE f'livell li ma jaqbiżx ammont suffiċjenti biex jassorbi t-telf. Għalhekk, jenhtieg li dawk l-istituzzjonijiet ikunu jistgħu jitolbu permess, inkluż permess ġenerali minn qabel, biex inaqqsu l-istrumenti tal-obbligazzjonijiet eliġibbli fuq il-bażi ta' reġim ta' applikazzjoni simplifikat. Tali reġim jenhtieg li jinvolvi rekwiżiti ta' informazzjoni mnaqqsa u, biex ikompli jitnaqqas il-piż amministrattiv fuq dawk l-istituzzjonijiet u l-awtoritajiet ta' riżoluzzjoni, il-permess minn qabel jenhtieg li jitqies li ngħata fin-nuqqas ta' twegiba mill-awtorità ta' riżoluzzjoni. Minhabba li dawk l-istituzzjonijiet ma hemmx għalfejn joħorgu strumenti tal-obbligazzjonijiet eliġibbli biex jissodisfaw ir-rekwiżit minimu għall-fondi proprji u l-obbligazzjonijiet eliġibbli, l-ammont determinat minn qabel tal-istrumenti tal-obbligazzjonijiet eliġibbli li għandu jitnaqqas jenhtieg li ma jkunx soġġett għall-istess limiti bħal dawk għal istituzzjonijiet oħra.

- (15) L-Artikolu 78a(3) tar-Regolament (UE) Nru 575/2013 jagħti struzzjonijiet lill-EBA biex tiżviluppa standards tekniċi regolatorji halli tispeċifika l-proċedura għall-ghoti ta' permess biex jitnaqqsu l-istrumenti tal-obbligazzjonijiet eliġibbli u tispeċifika l-proċess ta' kooperazzjoni bejn l-awtorità kompetenti u l-awtorità ta' riżoluzzjoni. Biex tiġi żgurata l-konformità mar-rekwiżiti ta' fondi proprji u obbligazzjonijiet eliġibbli stabbiliti fir-Regolament (UE) Nru 575/2013, fid-Direttiva 2013/36/UE tal-Parlament Ewropew u tal-Kunsill⁷ u fid-Direttiva 2014/59/UE, il-proċess ta' kooperazzjoni bejn l-awtorità kompetenti u l-awtorità ta' riżoluzzjoni jenhtieg li jinkludi konsultazzjoni mal-awtorità kompetenti dwar l-applikazzjoni għal permess minn qabel riċevut mill-awtorità ta' riżoluzzjoni. Din il-konsultazzjoni jenhtieg li titwettaq b'tali mod li jippermetti lill-awtorità kompetenti tesprimi opinjoni infurmata dwar il-konsultazzjoni, inkluż fejn ikun meħtieġ il-qbil tagħha biex jiġi stabbilit il-margni li bih il-fondi proprji u l-obbligazzjonijiet eliġibbli tal-istituzzjoni jridu jaqbiżu r-rekwiżiti tagħha, bi skambju adegwat ta' informazzjoni u bi żmien suffiċjenti biex tiġi mwieġba l-konsultazzjoni.
- (16) Qabel id-dhul fis-seħh tar-Regolament (UE) 2019/876, l-Artikolu 79(1) tar-Regolament (UE) Nru 575/2013 ipprova li awtorità kompetenti tista' temporanjament tirrinunzja d-dispożizzjonijiet dwar it-tnaqqis għall-istrumenti ta' fondi proprji meta istituzzjoni kellha dawk l-istrumenti f'entità tas-settur finanzjarju għall-finijiet ta' operazzjoni ta' assistenza finanzjarja mfassla biex dik l-entità tiġi organizzata mill-ġdid u salvata. Ir-Regolament (UE) 2019/876, billi emenda l-Artikolu 79(1) tar-Regolament (UE) Nru 575/2013, estenda l-ambitu tar-rinunzja temporanja li l-awtoritajiet kompetenti jistgħu jagħtu lill-partecipazzjonijiet tal-istituzzjonijiet ta' strumenti tal-obbligazzjonijiet eliġibbli f'istituzzjoni. B'riżultat ta' dan, id-dispożizzjonijiet tar-Regolament Delegat (UE) Nru 241/2014 dwar dik ir-rinunzja temporanja jenhtieg li jiġu emendati biex japplikaw ukoll għall-partecipazzjonijiet tal-istituzzjonijiet ta' strumenti tal-obbligazzjonijiet eliġibbli fl-istituzzjonijiet.
- (17) Għalhekk, jenhtieg li r-Regolament Delegat (UE) Nru 241/2014 jiġi emendat skont dan.

⁷

Id-Direttiva 2013/36/UE tal-Parlament Ewropew u tal-Kunsill tas-26 ta' Ġunju 2013 dwar l-aċċess għall-attività tal-istituzzjonijiet ta' kreditu u s-superviżjoni prudenzjali tal-istituzzjonijiet ta' kreditu u tad-ditti tal-investment, li temenda d-Direttiva 2002/87/KE u li tħassar id-Direttivi 2006/48/KE u 2006/49/KE (ĠU L 176, 27.6.2013, p. 338).

- (18) Dan ir-Regolament huwa bbażat fuq l-abbozz tal-istandards tekniċi regolatorji ppreżentat lill-Kummissjoni mill-EBA.
- (19) L-EBA wettqet konsultazzjonijiet pubbliċi miftuħa dwar l-abbozzi tal-istandards tekniċi regolatorji li dan ir-Regolament huwa bbażat fuqhom, analizzat l-ispejjeż u l-benefiċċji relatati potenzjali, u talbet il-pariri tal-Grupp tal-Partijiet Bankarji Interessati stabbilit f'konformità mal-Artikolu 37 tar-Regolament (UE) Nru 1093/2010 tal-Parlament Ewropew u tal-Kunsill⁸.
- (20) F'konformità mal-proċedura fl-Artikolu 10 tar-Regolament (UE) Nru 1093/2010, il-Kummissjoni approvat b'emendi l-abbozz ta' standards tekniċi regolatorji ppreżentat mill-EBA bl-ispejjeż tar-raġunijiet għall-emendi. L-EBA pprovdiet opinjoni formali, li fiha aċċettat l-emendi proposti minbarra dawk relatati mal-introduzzjoni ta' projbizzjoni espliċita tal-finanzjament intragrupp indirett u l-introduzzjoni ta' mekkaniżmu ta' ftehim taċitu għall-permess generali minn qabel biex jitnaqqsu l-obbligazzjonijiet eliġibbli minn entitajiet li l-MREL tagħhom ma jaqbiżx ir-rekwiziti ta' fondi proprji.
- (21) Wara li vvalutat bir-reqqa l-argumenti li l-EBA pprovdiet biex issostni l-oġġezzjoni tagħha għall-introduzzjoni ta' dispożizzjoni dwar il-finanzjament intragrupp fit-termini ta' promulgazzjoni tal-istandards tekniċi, il-Kummissjoni tibqa' tal-fehma li l-projbizzjoni tal-finanzjament indirett jenhtieg li tkopri b'mod espliċitu l-ktajjen ta' finanzjament rilevanti kollha, irrISPettivament minn jekk jinvolvox investitur estern.
- (22) Il-Kummissjoni tirrikonoxxi bis-shih l-importanza li jiġi żgurat trattament proporzjonat ta' entitajiet li l-MREL tagħhom ma jaqbiżx ir-rekwiziti ta' fondi proprji. Madankollu, il-preżentazzjoni ta' applikazzjoni li titlob il-permess minn qabel biex jitnaqqsu l-obbligazzjonijiet eliġibbli tagħhom hija karatteristika inerenti tar-reġim ta' permessi minn qabel kif stabbilit fl-Artikolu 78a(1) tar-Regolament (UE) Nru 575/2013 u għalhekk ma tistax tiġi rrinunzjata. Madankollu, biex jitnaqqas għal minimu l-piż amministrattiv fuq dawk l-entitajiet u l-awtoritajiet ta' riżoluzzjoni tagħhom, tal-ewwel jenhtieg li jithallew jippreżentaw applikazzjoni simplifikata biex jitolbu permess minn qabel u tal-aħħar jenhtieg li jithallew jagħtu tali permess fuq il-bażi ta' ftehim taċitu,

ADOTTAT DAN IR-REGOLAMENT:

Artikolu 1

Emendi għar-Regolament Delegat (UE) Nru 241/2014

- (1) Ir-Regolament Delegat (UE) Nru 241/2014 huwa emendat kif ġej:
“Ir-Regolament Delegat tal-Kummissjoni (UE) Nru 241/2014 tas-7 ta' Jannar 2014 li jissupplimenta r-Regolament (UE) Nru 575/2013 tal-Parlament Ewropew u tal-Kunsill fir-rigward ta' standards tekniċi regolatorji għar-Rekwiziti tal-Fondi Proprji għall-istituzzjonijiet”;
- (2) L-Artikolu 1 huwa emendat kif ġej:
 - (a) il-punt (c) jinbidel b'li ġej:

⁸ Ir-Regolament (UE) Nru 1093/2010 tal-Parlament Ewropew u tal-Kunsill tal-24 ta' Novembru 2010 li jistabbilixxi Awtorità Supervizorja Ewropea (Awtorità Bankarja Ewropea) u li jemenda d-Deċizzjoni Nru 716/2009/KE u jhassar id-Deċizzjoni tal-Kummissjoni 2009/78/KE (ĠU L 331, 15.12.2010, p. 12).

“(c) il-forom applikabbli u n-natura tal-finanzjament indirett tal-istrumenti ta’ fondi proprji, f’konformità mal-Artikolu 28(5) tar-Regolament (UE) Nru 575/2013 u l-istrumenti tal-obbligazzjonijiet eligibbli f’konformità mal-Artikolu 72b(7)(a), ta’ dak ir-Regolament;”;

(b) jiddaħħal il-punt (ha) li ġej:

“(ha) il-forma u n-natura tal-inċentivi għat-tifdija għall-finijiet tal-kundizzjoni stabbilita fl-Artikolu 72b(2), l-ewwel subparagrafu, il-punt (g), u l-Artikolu 72c(3) tar-Regolament (UE) Nru 575/2013, f’konformità mal-Artikolu 72b(7)(b), ta’ dak ir-Regolament;”;

(c) il-punt (i) jinbidel b’dan li ġej:

“(i) il-firxa tal-konservatiżmu mehtieg fl-istimi użati bhala alternattiva għall-kalkolu tal-iskoperturi sottostanti għal parteċipazzjonijiet indiretti li jirriżultaw minn parteċipazzjonijiet tal-indiċi u t-tifsira ta’ operazzjonalment ta’ piż biex l-istituzzjoni timmonitorja daww l-iskoperturi sottostanti, f’konformità mal-Artikolu 76(4)(a) u (b), tar-Regolament (UE) Nru 575/2013;”;

(d) jiddaħħal il-punt (ja) li ġej:

“(ja) il-proċedura, inklużi l-limiti u r-rekwiżiti ta’ informazzjoni, għall-ghoti tal-permess biex jitnaqqsu l-istrumenti tal-obbligazzjonijiet eligibbli, u l-proċess ta’ kooperazzjoni bejn l-awtorità kompetenti u l-awtorità ta’ riżoluzzjoni f’konformità mal-Artikolu 78a(3) tar-Regolament (UE) Nru 575/2013;”;

(e) il-punt (k) jinbidel b’dan li ġej:

“(k) il-kundizzjonijiet għal rinunzja temporanja mit-tnaqqis mill-fondi proprji u l-istrumenti eligibbli li għandhom jiġu pprovduti, f’konformità mal-Artikolu 79(2) tar-Regolament (UE) Nru 575/2013;”;

(3) fil-Kapitolu I jiddaħħal l-Artikolu 1a li ġej:

“Artikolu 1a

L-applikazzjoni ta’ dan ir-Regolament għal entitajiet soġġetti għar-rekwiżit minimu għall-fondi proprji u l-obbligazzjonijiet eligibbli, u għall-obbligazzjonijiet eligibbli msemmija fid-Direttiva 2014/59/UE

Għall-finijiet tal-applikazzjoni tal-Artikoli 8, 9 u 20, u tal-Kapitolu IV, it-Taqsima 2 ta’ dan ir-Regolament, l-entitajiet soġġetti għar-rekwiżit minimu għall-fondi proprji u l-obbligazzjonijiet eligibbli msemmija fl-Artikolu 45(1) tad-Direttiva 2014/59/UE għandhom jitqiesu bhala “istituzzjonijiet”, u “obbligazzjonijiet eligibbli” kif imsemmija fl-Artikolu 45b u l-Artikolu 45f(2)(a), ta’ dik id-Direttiva għandhom jitqiesu bhala “strumenti tal-obbligazzjonijiet eligibbli”.

(4) it-titolu tal-Kapitolu II jinbidel b’dan li ġej:

“KAPITOLU II

ELEMENTI TA’ FONDI PROPRJI U

OBBLIGAZZJONIJIET ELIGIBBLI”;

- (5) fil-Kapitolu II, it-titolu tat-Taqsima 1 jinbidel b’dan li ġej:

“TAQSIMA 1

KAPITAL TA’ GRAD 1 TA’ EKWITÀ KOMUNI U ENTRATI U STRUMENTI

TAL-OBBLIGAZZJONIJIET ELIGIBBLI”;

- (6) fl-Artikolu 4(2), jiddahhal il-punt (ka) li ġej:
- “(ka) fil-Litwanja: istituzzjonijiet registrati bħala “Centrinė kredito unija” taht “Centrinį kredito uniją įstatymas”;
- (7) fl-Artikolu 4(2), il-punt (r) jinbidel b’li ġej:
- “(r) fl-Iżvezja: istituzzjonijiet registrati bħala “Medlemsbank” jew bħala “Kreditmarknadsförening” skont il-Lag (2004:297) om bank- och finansieringsrörelse”;
- (8) l-Artikoli 8 u 9 jinbidlu b’dawn li ġejjin:

“Artikolu 8

Finanzjament indirett ta’ strumenti kapitali għall-finijiet tal-Artikolu 28(1)(b), l-Artikolu 52(1)(c), u l-Artikolu 63(c), u tal-obbligazzjonijiet għall-finijiet tal-Artikolu 72b(2)(c), tar-Regolament (UE) Nru 575/2013

1. Finanzjament indirett ta’ strumenti kapitali skont l-Artikolu 28(1)(b), l-Artikolu 52(1)(c) u l-Artikolu 63(c), u l-obbligazzjonijiet skont l-Artikolu 72b(2)(c), tar-Regolament (UE) Nru 575/2013 għandu jitqies finanzjament li ma huwiex dirett.
 2. Għall-finijiet tal-paragrafu 1, finanzjament dirett għandu jirreferi għal sitwazzjonijiet li fihom istituzzjoni tkun tat self jew fondi oħra fi kwalunkwe forma lil investitur li jintużaw għall-akkwist tas-sjieda tal-istrumenti kapitali jew l-obbligazzjonijiet tal-istituzzjoni.
 3. Finanzjament dirett għandu jinkludi wkoll finanzjament mogħti għal skopijiet oħra apparti l-akkwist tas-sjieda tal-istrumenti kapitali jew l-obbligazzjonijiet ta’ istituzzjoni, lil kwalunkwe persuna fiżika jew ġuridika li jkollha parteċipazzjoni kwalifikanti fl-istituzzjoni, kif imsemmi fl-Artikolu 4(1)(36) tar-Regolament (UE) Nru 575/2013, jew li titqies li hija parti relatata fis-sens tad-definizzjonijiet fil-paragrafu 9 tal-Istandard Internazzjonali tal-Kontabilità 24 dwar Divulgazzjonijiet fuq Partijiet Relatati kif applikati fl-Unjoni f’konformità mar-Regolament (KE) Nru 1606/2002 tal-Parlament Ewropew u tal-Kunsill^{*1}, filwaqt li titqies kwalunkwe gwida addizzjonali kif mogħtija mill-awtorità kompetenti għall-istrumenti kapitali, jekk l-awtorità ta’ risoluzzjoni f’konsultazzjoni mal-awtorità kompetenti għall-obbligazzjonijiet, jekk l-istituzzjoni ma tkunx tista’ turi dan kollu li ġej:
- (a) it-tranzazzjoni titwettaq bl-istess kundizzjonijiet bħal tranzazzjonijiet oħra ma’ terzi persuni;

- (b) il-persuna fizika jew ġuridika jew il-parti relatata ma jkollhiex tiddependi fuq id-distribuzzjonijiet jew fuq il-bejgħ ta' strumenti kapitali jew obbligazzjonijiet miżmuma biex issostni l-pagament tal-imghax u r-ripagament tal-finanzjament.

*1

Ir-Regolament (KE) Nru 1606/2002 tal-Parlament Ewropew u tal-Kunsill tad-19 ta' Lulju 2002 rigward l-applikazzjoni ta' standards internazzjonali tal-kontijiet (GU L 243, 11.9.2002, p. 1).

Artikolu 9

Forom applikabbli u n-natura tal-finanzjament indirett ta' strumenti kapitali għall-finijiet tal-Artikolu 28(1)(b), l-Artikolu 52(1)(c), u l-Artikolu 63(c), u tal-obbligazzjonijiet għall-finijiet tal-Artikolu 72b(2)(c), tar-Regolament (UE) Nru 575/2013

1. Il-forom applikabbli u n-natura tal-finanzjament indirett tal-akkwist tas-sjieda tal-istrumenti kapitali u l-obbligazzjonijiet ta' istituzzjoni għandhom jinkludu dawn kollha li ġejjin:
 - (a) il-finanzjament tal-akkwist tas-sjieda minn investitur, mal-ħruġ jew wara, ta' strumenti kapitali jew l-obbligazzjonijiet ta' istituzzjoni minn kwalunkwe entità li fiha l-istituzzjoni jkollha kontroll dirett jew indirett jew minn entitajiet inklużi fi kwalunkwe minn dan li ġej:
 - (i) l-ambitu tal-kontabbiltà jew il-konsolidazzjoni prudenzjali tal-istituzzjoni;
 - (ii) l-ambitu tal-karta tal-bilanċ konsolidata jew tal-kalkolu aggregat estiż, fejn ekwivalenti għall-kontijiet konsolidati kif imsemmi fl-Artikolu 49(3)(a)(iv) tar-Regolament (UE) Nru 575/2013, li tithejja mill-iskema ta' protezzjoni istituzzjonali jew in-network tal-istituzzjonijiet affiljati ma' korp ċentrali li ma humiex organizzati bħala grupp li tagħmel parti minnu l-istituzzjoni;
 - (iii) l-ambitu tas-supervizjoni supplimentari tal-istituzzjoni f'konformità mad-Direttiva 2002/87/KE tal-Parlament Ewropew u tal-Kunsill*²;
 - (b) il-finanzjament tal-akkwist tas-sjieda minn investitur, mal-ħruġ jew wara, ta' strumenti kapitali jew obbligazzjonijiet ta' istituzzjoni minn entitajiet esterni li huma protetti b'garanzija jew bl-użu ta' derivattivi tal-kreditu jew li huma ggarantiti b'xi mod ieħor sabiex ir-riskju tal-kreditu jiġi ttrasferit lill-istituzzjoni jew lil kwalunkwe entità li fiha l-istituzzjoni għandha kontroll dirett jew indirett jew kwalunkwe entità inkluża fi kwalunkwe minn dan li ġej:
 - (i) l-ambitu tal-kontabbiltà jew il-konsolidazzjoni prudenzjali tal-istituzzjoni;
 - (ii) l-ambitu tal-karta tal-bilanċ konsolidata jew tal-kalkolu aggregat estiż, fejn ekwivalenti għall-kontijiet konsolidati kif imsemmi fl-Artikolu 49(3)(a)(iv) tar-Regolament (UE) Nru 575/2013, li tithejja mill-iskema ta' protezzjoni istituzzjonali jew in-network tal-istituzzjonijiet affiljati ma' korp ċentrali li ma humiex organizzati bħala grupp li tagħmel parti minnu l-istituzzjoni;
 - (iii) l-ambitu tas-supervizjoni supplimentari tal-istituzzjoni f'konformità mad-Direttiva 2002/87/KE.

- (c) il-finanzjament ta' mutwatarju li jgħaddi l-finanzjament lill-investitur aħhari għall-akkwist tas-sjieda, mal-hruġ jew wara, tal-istrumenti kapitali jew tal-obbligazzjonijiet ta' istituzzjoni.
2. Biex jitqies bħala finanzjament indirett għall-finijiet tal-paragrafu 1, il-kundizzjonijiet li ġejjin għandhom jiġu ssodisfati wkoll, meta applikabbli:
- (a) l-investitur ma jkunx inkluż fl-ebda minn dawn li ġejjin:
 - (i) l-ambitu tal-kontabbiltà jew il-konsolidazzjoni prudenzjali tal-istituzzjoni;
 - (ii) l-ambitu tal-karta tal-bilanċ konsolidata jew tal-kalkolu aggregat estiż, fejn ekwivalenti għall-kontijiet konsolidati kif imsemmi fl-Artikolu 49(3)(a)(iv) tar-Regolament (UE) Nru 575/2013, li tithejja mill-iskema ta' protezzjoni istituzzjonali jew in-network tal-istituzzjonijiet affiljati ma' korp ċentrali li ma humiex organizzati bħala grupp li tagħmel parti minnu l-istituzzjoni;
 - (iii) l-ambitu tas-superviżjoni supplimentari tal-istituzzjoni f'konformità mad-Direttiva 2002/87/KE;
 - (b) l-entità esterna ma tkun inkluża fl-ebda minn dawn li ġejjin:
 - (i) l-ambitu tal-kontabbiltà jew il-konsolidazzjoni prudenzjali tal-istituzzjoni;
 - (ii) l-ambitu tal-karta tal-bilanċ konsolidata jew tal-kalkolu aggregat estiż, fejn ekwivalenti għall-kontijiet konsolidati kif imsemmi fl-Artikolu 49(3)(a)(iv) tar-Regolament (UE) Nru 575/2013, li tithejja mill-iskema ta' protezzjoni istituzzjonali jew in-network tal-istituzzjonijiet affiljati ma' korp ċentrali li ma humiex organizzati bħala grupp li tagħmel parti minnu l-istituzzjoni;
 - (iii) l-ambitu tas-superviżjoni supplimentari tal-istituzzjoni f'konformità mad-Direttiva 2002/87/KE.

Għall-finijiet tal-punt (a)(ii), investitur jitqies li jkun inkluż fl-ambitu tal-kalkolu aggregat estiż jekk l-istrument kapitali jew l-obbligazzjoni rilevanti tkun soġġetta għal konsolidazzjoni jew għal kalkolu aggregat estiż f'konformità mal-Artikolu 49(3)(a)(iv) tar-Regolament (UE) Nru 575/2013 b'mod li jiġi eliminat l-użu multiplu ta' entrati ta' fondi proprji jew obbligazzjonijiet eliġibbli u kwalunkwe ħolqien ta' fondi proprji jew obbligazzjonijiet eliġibbli bejn il-membri fl-iskema ta' protezzjoni istituzzjonali. Meta l-permess mill-awtoritajiet kompetenti msemmija fl-Artikolu 49(3) tar-Regolament (UE) Nru 575/2013 ma jkunx ingħata, din il-kundizzjoni għandha titqies li giet issodisfata meta ż-żewġ entitajiet imsemmija fil-paragrafu 1(a) u l-istituzzjoni jkunu membri tal-istess skema ta' protezzjoni istituzzjonali u l-entitajiet inaqqsu l-finanzjament ipprovdut għall-akkwist tas-sjieda tal-istrumenti kapitali jew l-obbligazzjonijiet tal-istituzzjoni, f'konformità mal-Artikolu 36(1) minn (f) sa (i), l-Artikolu 56 minn (a) sa (d), u l-Artikolu 66 minn (a) sa (d), għall-istrumenti kapitali, u f'konformità mal-Artikolu 72e minn (a) sa (d), tar-Regolament (UE) Nru 575/2013, għall-obbligazzjonijiet, kif applikabbli.

- 2a. Il-forom applikabbli u n-natura tal-finanzjament indirett tal-akkwist tas-sjieda tal-istrumenti kapitali u l-obbligazzjonijiet ta' istituzzjoni għandhom jinkludu finanzjament ċirkolari intragrupp.

Għal dawk il-finijiet, finanzjament ċirkolari intragrupp ifisser kwalunkwe wiehed minn dawn li ġejjin:

- (a) sitwazzjonijiet li fihom istituzzjoni tkun tat self jew finanzjament ieħor fi kwalunkwe forma lil wahda mill-entitajiet imsemmija fil-paragrafu 1(a), permezz ta' entità oħra msemmija fil-paragrafu 1(a), li jintuża għall-akkwist tas-sjieda tal-istrumenti kapitali jew l-obbligazzjonijiet tal-istituzzjoni;
 - (b) finanzjament mogħti lil wahda mill-entitajiet imsemmija fil-paragrafu 1(a), għal skopijiet oħra għajr l-akkwist tas-sjieda tal-istrumenti kapitali jew l-obbligazzjonijiet ta' istituzzjoni permezz ta' entità oħra msemmija fil-paragrafu 1(a), dment li, filwaqt li titqies kwalunkwe gwida addizzjonali kif ipprovduta mill-awtorità kompetenti għall-istrumenti kapitali, jew mill-awtorità ta' riżoluzzjoni f'konsultazzjoni mal-awtorità kompetenti għall-obbligazzjonijiet, l-istituzzjoni ma tkunx tista' turi dan kollu li ġej:
 - (i) it-tranzazzjoni titwettaq bl-istess kundizzjonijiet bħal tranzazzjonijiet oħra ma' terzi persuni;
 - (ii) l-investitur ma jkollux jiddependi fuq id-distribuzzjonijiet jew mill-bejgħ ta' strumenti kapitali jew obbligazzjonijiet miżmuma biex isostni l-pagament tal-imgħax u r-ripagament tal-finanzjament.
3. Meta jkun qiegħed jiġi stabbilit jekk l-akkwist tas-sjieda ta' strument kapitali jinvolvi finanzjament dirett jew indirett kif imsemmi fl-Artikolu 8, l-ammont li għandu jitqies għandu jkun nett minn kwalunkwe konċessjoni li tkun saret għal indeboliment iġvalutat individwalment.
4. Biex tiġi evitata kwalifika ta' finanzjament dirett jew indirett skont l-Artikolu 8 u fejn is-self jew forma oħra ta' finanzjament jew garanziji jingħataw lil kwalunkwe persuna fiżika jew ġuridika li jkollha parteċipazzjoni kwalifikanti fl-istituzzjoni ta' kreditu jew li titqies li hija parti relatata kif imsemmi fl-Artikolu 8(3), l-istituzzjoni għandha tiżgura li fuq bażi kontinwa ma tkunx ipprovdiet self jew forma oħra ta' finanzjament jew garanziji għall-iskop tal-akkwist tas-sjieda direttament jew indirettament ta' strumenti kapitali jew obbligazzjonijiet tal-istituzzjoni. Meta s-self jew forma oħra ta' finanzjament jew garanziji jingħataw lil tipi oħra ta' partijiet, l-istituzzjoni għandha tagħmel dan il-kontroll fuq bażi tal-aħjar sforz.
5. Fir-rigward ta' mutwi, soċjetajiet kooperattivi u istituzzjonijiet simili, fejn hemm obbligu skont il-liġi nazzjonali jew l-istatuti tal-istituzzjoni li konsumatur jissottoskrivi strumenti kapitali biex jirċievi self, dak is-self ma għandux jitqies bħala finanzjament dirett jew indirett, meta jiġu ssodisfati l-kundizzjonijiet kollha li ġejjin:
- (a) l-awtorità kompetenti tqis li l-ammont tas-sottoskrizzjoni huwa immaterjali;
 - (b) l-iskop tas-self ma huwiex l-akkwist tas-sjieda ta' strumenti kapitali jew tal-obbligazzjonijiet tal-istituzzjoni li qiegħda tipprovi s-self;
 - (c) is-sottoskrizzjoni fi strument kapitali wiehed jew aktar tal-istituzzjoni hija meħtieġa biex il-benefiċjarju tas-self isir membru tal-mutwa, tas-soċjetà kooperattiva jew ta' istituzzjoni simili.
- ^{*2} Id-Direttiva 2002/87/KE tal-Parlament Ewropew u tal-Kunsill tas-16 ta' Diċembru 2002 dwar is-supervizzjoni supplementari ta' istituzzjonijiet ta' kreditu dwar imprizi ta' assikurazzjoni u ditti tal-investment f'konglomerat finanzjarju (GU L 35, 11.2.2003, p. 1).”;
- (9) fl-Artikolu 12, il-paragrafu 3 jinbidel b'dan li ġej:

“3. Il-qliġh rikonoxxut fuq il-bejgħ li huwa assoċjat mal-introjtu ta’ margni futur għandu jirreferi, f’dan il-kuntest, għall-“margni pożittiv” futur mistenni ddefinit bħala l-għbir tal-imposti finanzjarji u introjtu ieħor mill-imposti riċevuti fir-rigward tal-iskoperturi titolizzati netti mill-ispejjeż u min-nefġiet.”;

- (10) it-titolu tal-Kapitolu III jinbidel b’dan li ġej:

“KAPITOLU III

KAPITAL U OBBLIGAZZJONIJIET ELIĠIBBLI TA’

GRAD 1 U GRAD 2 ADDIZZJONALI”

- (11) L-Artikolu 20 jinbidel b’dan li ġej:

“Artikolu 20

Il-forma u n-natura tal-inċentivi għat-tifdija għall-finijiet tal-Artikolu 52(1)(g), l-Artikolu 63(h), l-Artikolu 72b(2)(g), u l-Artikolu 72c(3) tar-Regolament (UE) Nru 575/2013

1. Inċentivi għat-tifdija għandha tisser il-karatteristiċi kollha li jipprovdu, fid-data tal-hruġ, aspettattiva li l-istrument kapitali jew l-obbligazzjoni x’aktarx se tiġi mifdija.
2. L-inċentivi msemija fil-paragrafu 1 għandhom jinkludu l-forom li ġejjin:
 - (a) għażla eżerċitabbli flimkien ma’ zieda fil-firxa tal-kreditu tal-istrument jew l-obbligazzjoni jekk l-għażla ma tiġix eżerċitata;
 - (b) għażla eżerċitabbli flimkien ma’ rekwizit jew għażla għall-investitur li jikkonverti l-istrument jew l-obbligazzjoni fi strument ta’ Grad 1 ta’ Ekwità Komuni meta l-għażla ma tiġix eżerċitata;
 - (c) għażla eżerċitabbli flimkien ma’ bidla fir-rata ta’ referenza meta l-firxa tal-kreditu fuq it-tieni rata ta’ referenza tkun akbar mir-rata tal-pagament inizjali inqas ir-rata tal-iswap;
 - (d) għażla eżerċitabbli flimkien ma’ zieda tal-ammont tat-tifdija fil-futur;
 - (e) għażla ta’ rikummerċjalizzazzjoni flimkien ma’ zieda fil-firxa tal-kreditu tal-istrument jew l-obbligazzjoni jew bidla fir-rata ta’ referenza fejn il-firxa tal-kreditu fuq it-tieni rata ta’ referenza tkun akbar mir-rata tal-pagament inizjali li minnha titnaqqas ir-rata tal-iswap meta l-istrument jew l-obbligazzjoni ma tiġix rikummerċjalizzata;
 - (f) kummerċjalizzazzjoni tal-istrument jew l-obbligazzjoni b’mod li jissuggerixxi lill-investituri li l-istrument se jiġi eżerċitat.”;

- (12) L-Artikolu 25 jinbidel b’dan li ġej:

“Artikolu 25

Livell ta’ konservattizmu meħtieġ f’estimi għall-kalkolu tal-iskoperturi użati bħala alternattiva għall-iskoperturi sottostanti għall-finijiet tal-Artikolu 76(2) tar-Regolament (UE) Nru 575/2013

1. Stima tkun konservattiva biżżejjed meta tintlaħaq kwalunkwe waħda mill-kundizzjonijiet li ġejjin:

- (a) meta l-mandat ta' investiment tal-indiċi jispeċifika li strument ta' fondi proprji ta' entità mis-settur finanzjarju jew strument tal-obbligazzjonijiet eliġibbli ta' istituzzjoni li hija parti mill-indiċi ma jistax jaqbez perċentwal massimu tal-indiċi, l-istituzzjoni tuża dak il-perċentwal bħala stima għall-valur tal-partecipazzjonijiet li huma mnaqqsa mill-entrati tal-Grad 1 ta' Ekwità Komuni, tal-Grad 1 Addizzjonali jew tal-Grad 2, kif applikabbli f'konformità mal-Artikolu 17(2) jew mill-entrati tal-Grad 1 ta' Ekwità Komuni f'sitwazzjonijiet li fihom l-istituzzjoni ma tistax tiddetermina n-natura preċiża tal-partecipazzjoni, jew, għal istituzzjoni soġġetta għar-rekwiżiti tal-Artikolu 92a tar-Regolament (UE) Nru 575/2013, l-entrati tal-obbligazzjonijiet eliġibbli tagħha;
- (b) meta l-istituzzjoni ma tkunx tista' tiddetermina l-perċentwal massimu msemmi fil-punt (a) u meta l-indiċi, kif jixhed il-mandat ta' investiment tiegħu jew informazzjoni rilevanti oħra, jinkludi strumenti ta' fondi proprji ta' entitajiet mis-settur finanzjarju jew strumenti tal-obbligazzjonijiet eliġibbli ta' istituzzjonijiet, l-istituzzjoni tnaqqas l-ammont shiħ tal-partecipazzjonijiet fl-indiċi mill-entrati tal-Grad 1 ta' Ekwità Komuni, tal-Grad 1 Addizzjonali jew tal-Grad 2, kif applikabbli f'konformità mal-Artikolu 17(2) jew mill-entrati tal-Grad 1 ta' Ekwità Komuni f'sitwazzjonijiet li fihom l-istituzzjoni ma tistax tiddetermina n-natura preċiża tal-partecipazzjoni, jew, għal istituzzjoni soġġetta għar-rekwiżiti tal-Artikolu 92a tar-Regolament (UE) Nru 575/2013, l-entrati tal-obbligazzjonijiet eliġibbli tagħha.

2. Għall-finijiet tal-paragrafu 1, għandu japplika dan li ġej:

- (a) partecipazzjoni indiretta li tirriżulta minn partecipazzjoni f'indiċi tinkludi l-proporzjon tal-indiċi investit fi strumenti tal-Grad 1 ta' Ekwità Komuni, ta' Grad 1 Addizzjonali u ta' Grad 2 ta' entitajiet mis-settur finanzjarju u fi strumenti tal-obbligazzjonijiet eliġibbli inkluzi fl-indiċi;
- (b) indiċi jinkludi l-fondi tal-indiċi, l-indiċijiet tal-ekwità jew tal-bonds jew kwalunkwe skema oħra li fiha l-istrument sottostanti jkun strument ta' fondi proprji mahruġ minn entità tas-settur finanzjarju jew strument tal-obbligazzjonijiet eliġibbli mahruġ minn istituzzjoni.”;

(13) fl-Artikolu 26, il-paragrafu 1 jinbidel b'dan li ġej:

“1. Għall-fini tal-Artikolu 76(3) tar-Regolament (UE) Nru 575/2013, operattivament ta' piż tfisser sitwazzjonijiet li fihom il-prinċipju taċ-ċar kristall fuq bażi kontinwa għall-partecipazzjonijiet kapitali f'entitajiet mis-settur finanzjarju jew għall-istrumenti tal-obbligazzjonijiet eliġibbli f'istituzzjonijiet fuq bażi kontinwa ma huwiex ġustifikat, kif ivvalutat mill-awtoritajiet kompetenti. Fil-valutazzjoni tagħhom tan-natura ta' sitwazzjonijiet operattivament ta' piż, l-awtoritajiet kompetenti għandhom iqisu l-materjalità limitata u perjodu qasir tal-partecipazzjoni ta' tali pożizzjonijiet. Perjodu qasir ta' partecipazzjoni għandu jirrikjedi li tintwera l-likwidità qawwija tal-indiċi mill-istituzzjoni.”;

(14) It-Taqsima 2 tinbidel b'dan li ġej:

“TAQSIMA 2 PERMESS GHAT-TNAQQIS TA’ FONDI PROPRI U OBBLIGAZZJONIJIET ELIGIBBLI

SOTTOTAQSIMA 1 PERMESS SUPERVIŻORJU GHAT-TNAQQIS TAL-FONDI PROPRI

Artikolu 27

Tifsira ta’ sostenibbli għall-kapaċità tal-introjtu tal-istituzzjonijiet għall-finijiet tal-Artikolu 78(1)(a) u l-Artikolu 78(4)(d) tar-Regolament (UE) Nru 575/2013

Sostenibbli għall-kapaċità tal-introjtu tal-istituzzjoni skont l-Artikolu 78(1)(a) u skont l-Artikolu 78(4)(d) tar-Regolament (UE) Nru 575/2013 għandha tfisser li l-profittabbiltà tal-istituzzjoni, kif ivvalutata mill-awtorità kompetenti, tibqa’ soda jew ma tgħaddi mill-ebda bidla negattiva wara s-sostituzzjoni tal-istrumenti jew tal-kontijiet tal-premium azzjonarju msemmija fl-Artikolu 77(1) ta’ dak ir-Regolament bi strumenti ta’ fondi propri tal-istess kwalità jew ta’ kwalità aħjar, f’dik id-data u fil-futur prevedibbli. Il-valutazzjoni tal-awtorità kompetenti għandha tqis il-profittabbiltà tal-istituzzjoni f’sitwazzjonijiet ta’ stress.

Artikolu 28

Ir-rekwiżiti tal-proċess inklużi l-limiti u l-proċeduri għal applikazzjoni minn istituzzjoni biex jitnaqqsu l-fondi propri skont l-Artikolu 77(1) tar-Regolament (UE) Nru 575/2013

1. Tifdijiet, tnaqqis u riakkwisti ta’ strumenti ta’ fondi propri ma għandhomx jithabbru lid-detenturi tal-istrumenti qabel l-istituzzjoni tkun kisbet permess minn qabel mingħand l-awtorità kompetenti.
2. Meta l-azzjonijiet elenkati fl-Artikolu 77(1) tar-Regolament (UE) Nru 575/2013 ikunu mistennija li jseħhu b’ċertezza suffiċjenti, u ladarba jinkiseb il-permess minn qabel tal-awtorità kompetenti, l-istituzzjoni għandha tnaqqas l-ammonti korrispondenti ta’ strumenti ta’ fondi propri li għandhom jiġu mifdija, imnaqqsa jew riakkwistati jew l-ammonti tal-kontijiet tal-premium azzjonarju relatati li għandhom jitnaqqsu jew jiġu distribwiti, kif applikabbli, mill-elementi korrispondenti tal-fondi propri tagħha qabel ma jseħhu t-tifdijiet, it-tnaqqis, ix-xiri mill-ġdid jew id-distribuzzjonijiet effettivi. Għandu jitqies li teżisti biżżejjed ċertezza b’mod partikolari meta l-istituzzjoni tkun habbret pubblikament l-intenzjoni tagħha li tifti, tnaqqas jew tirriakkwista strument ta’ fondi propri.
3. Fil-każ ta’ permess ġenerali minn qabel kif imsemmi fl-Artikolu 78(1), it-tieni subparagrafu tar-Regolament (UE) Nru 575/2013, l-ammont determinat minn qabel li għalih l-awtorità kompetenti tkun tat il-permess tagħha għandu jitnaqqas mill-elementi korrispondenti tal-fondi propri tal-istituzzjoni mill-mument li tingħata l-awtorizzazzjoni.
4. Meta japplikaw għal permess minn qabel, inkluż permess ġenerali minn qabel imsemmi fl-Artikolu 78(1), it-tieni subparagrafu, tar-Regolament (UE) Nru 575/2013 għall-azzjonijiet elenkati fl-Artikolu 77(1) ta’ dak ir-Regolament, u meta l-istrumenti ta’ fondi propri relatati jinxtrow sabiex jiġu ttrasferiti lill-impjegati tal-istituzzjoni bhala parti mir-remunerazzjoni tagħhom, l-istituzzjonijiet għandhom jinformaw lill-

awtoritajiet kompetenti tagħhom li daww l-istrumenti jinxtraw għal dak l-iskop speċifiku. B'deroga mill-paragrafi 2 u 3, daww l-istrumenti għandhom jitnaqqsu mill-elementi korrispondenti tal-fondi proprji tal-istituzzjoni, għaż-żmien li jinżammu mill-istituzzjoni. Tnaqqis ma jibqax meħtieġ meta l-ispejjeż relatati ma' kwalunkwe azzjoni f'konformità ma' dan il-paragrafu jkunu diġà inklużi fil-fondi proprji bħala riżultat ta' rapport finanzjarju *interim* jew ta' tmiem is-sena.

5. L-awtorità kompetenti għandha tagħti permess minn qabel, minbarra l-permess ġenerali minn qabel imsemmi fl-Artikolu 78(1), it-tieni subparagrafu tar-Regolament (UE) Nru 575/2013, għal perjodu ta' żmien speċifikat, meħtieġ biex titwettaq kwalunkwe waħda mill-azzjonijiet elenkati fl-Artikolu 77(1) ta' dak ir-Regolament, li ma għandux jaqbez sena.
6. Il-paragrafi minn 1 sa 5 għandhom japplikaw fil-livelli ta' konsolidazzjoni, subkonsolidazzjoni u individwali tal-applikazzjoni ta' rekwiżiti prudenzjali, kif applikabbli.

Artikolu 29

Prezentazzjoni mill-istituzzjoni ta' applikazzjoni biex jitnaqqsu l-fondi proprji skont l-Artikolu 77(1) tar-Regolament (UE) Nru 575/2013

1. Istituzzjoni għandha tippreżenta applikazzjoni għal permess minn qabel, inkluż il-permess ġenerali minn qabel imsemmi fl-Artikolu 78(1), it-tieni subparagrafu tar-Regolament (UE) Nru 575/2013, lill-awtorità kompetenti qabel ma tiegħu kwalunkwe waħda mill-azzjonijiet imsemmija fl-Artikolu 77(1) ta' dak ir-Regolament.
2. Il-paragrafu 1 għandu japplika fil-livelli ta' konsolidazzjoni, subkonsolidazzjoni u individwali tal-applikazzjoni ta' rekwiżiti prudenzjali, kif applikabbli.

Artikolu 30

Kontenut tal-applikazzjoni li għandha tiġi ppreżentata mill-istituzzjoni għall-finijiet tal-Artikolu 77(1) tar-Regolament (UE) Nru 575/2013

1. L-applikazzjoni msemmija fl-Artikolu 29 għandha tkun akkumpanjata minn dan kollu li ġej:
 - (a) spjegazzjoni tajba tar-raġunijiet biex titwettaq waħda mill-azzjonijiet imsemmija fl-Artikolu 77(1) tar-Regolament (UE) Nru 575/2013;
 - (b) informazzjoni dwar jekk il-permess mitlub huwiex ibbażat fuq l-Artikolu 78(1), l-ewwel subparagrafu, il-punt (a) jew (b), tar-Regolament (UE) Nru 575/2013 jew fuq l-Artikolu 78(1), it-tieni subparagrafu ta' dak ir-Regolament;
 - (c) meta l-istituzzjoni tfittex li tixtri, tifdi jew tixtri mill-ġdid strumenti tal-Grad 1 Addizzjonali jew tal-Grad 2 jew kontijiet tal-premiums azzjonarji relatati matul il-hames snin wara d-data tal-ħruġ tagħhom skont l-Artikolu 78(4) tar-Regolament (UE) Nru 575/2013, kif jiġu ssodisfati l-kundizzjonijiet ta' dak l-Artikolu;
 - (d) informazzjoni attwali u li thares 'il quddiem li għandha tkopri mill-inqas perjodu ta' tliet snin, dwar l-ammonti u l-perċentwali li jikkorrispondu għar-rekwiżiti li ġejjin għall-fondi proprji u l-obbligazzjonijiet eligibbli:
 - (i) ir-rekwiżit ta' kapital tal-Grad 1 ta' Ekwità Komuni stabbilit fl-Artikolu 92(1)(a), tar-Regolament (UE) Nru 575/2013, ir-rekwiżit ta' kapital tal-

- Grad 1 stabbilit fl-Artikolu 92(1)(b), ta' dak ir-Regolament, u r-rekwiżit ta' fondi proprji stabbilit fl-Artikolu 92(1)(c), ta' dak ir-Regolament;
- (ii) biex jiġu indirizzati riskji għajr ir-riskju ta' ingranagg eċċessiv, ir-rekwiżit addizzjonali ta' kapital tal-Grad 1 ta' Ekwità Komuni msemmi fl-Artikolu 104a tad-Direttiva 2013/36/UE, fejn applikabbli, ir-rekwiżit addizzjonali ta' kapital tal-Grad 1 imsemmi fl-Artikolu 104a ta' dik id-Direttiva, fejn applikabbli, u r-rekwiżit ta' fondi proprji addizzjonali stabbilit fl-Artikolu 104a ta' dik id-Direttiva, fejn applikabbli;
 - (iii) ir-rekwiżit ta' riżerva kombinat imsemmi fl-Artikolu 128(6) tad-Direttiva 2013/36/UE;
 - (iv) ir-rekwiżit tal-proporzjon ta' ingranagg stabbilit fl-Artikolu 92(1)(d), tar-Regolament (UE) Nru 575/2013, u fejn applikabbli kwalunkwe aġġustament f'konformità mal-Artikolu 429a(7) ta' dak ir-Regolament;
 - (v) biex jiġi indirizzat ir-riskju ta' ingranagg eċċessiv, ir-rekwiżit addizzjonali ta' kapital tal-Grad 1 ta' Ekwità Komuni msemmi fl-Artikolu 104a tad-Direttiva 2013/36/UE, fejn applikabbli, ir-rekwiżit addizzjonali ta' kapital tal-Grad 1 imsemmi fl-Artikolu 104a tad-Direttiva 2013/36/UE, fejn applikabbli;
 - (vi) ir-rekwiżit ta' riżerva għall-proporzjon ta' ingranagg tal-G-SII ta' Grad 1 stabbilit fl-Artikolu 92(1a) tar-Regolament (UE) Nru 575/2013, fejn applikabbli;
 - (vii) ir-rekwiżit ibbażat fuq ir-riskju għall-fondi proprji u l-obbligazzjonijiet eligibbli stabbilit fl-Artikolu 92a(1)(a), jew l-Artikolu 92b tar-Regolament (UE) Nru 575/2013, fejn applikabbli, u r-rekwiżit mhux ibbażat fuq ir-riskju għall-fondi proprji u l-obbligazzjonijiet eligibbli stabbiliti fl-Artikolu 92a(1)(b), jew l-Artikolu 92b ta' dak ir-Regolament, fejn applikabbli;
 - (viii) ir-rekwiżit minimu għall-fondi proprji u l-obbligazzjonijiet eligibbli msemmi fl-Artikolu 45(1) tad-Direttiva 2014/59/UE kif meħtieġ f'konformità mal-Artikoli 45e u 45f ta' dik id-Direttiva, kif applikabbli, u kkalkolat bħala l-ammont ta' fondi proprji u obbligazzjonijiet eligibbli, u espress bħala perċentwali tal-ammont totali tal-iskopertura għar-riskju tal-istituzzjoni, ikkalkolat f'konformità mal-Artikolu 92(3) tar-Regolament (UE) Nru 575/2013, u l-ammont ta' fondi proprji u obbligazzjonijiet eligibbli espress bħala perċentwali tal-kejl tal-iskopertura totali tal-entità rilevanti, ikkalkolat f'konformità mal-Artikolu 429(4) u l-Artikolu 429a tar-Regolament (UE) Nru 575/2013;
- (e) informazzjoni attwali u li thares 'il quddiem dwar il-livell u l-kompożizzjoni tal-fondi proprji u l-livell u l-kompożizzjoni tal-fondi proprji u l-obbligazzjonijiet eligibbli miżmuma biex tiġi żgurata l-konformità, rispettivament, mar-rekwiżiti msemmi fil-punti minn (d)(i) sa (d)(viii) qabel u wara t-twettiq ta' kwalunkwe waħda mill-azzjonijiet elenkati fl-Artikolu 77(1) tar-Regolament (UE) Nru 575/2013;
 - (f) il-valutazzjoni fil-qosor tal-istituzzjoni dwar l-impatt tal-azzjoni li l-istituzzjoni ppjanat li tiegħu f'konformità mal-Artikolu 77(1) tar-Regolament (UE) Nru 575/2013, u kwalunkwe azzjoni bħal din li l-istituzzjoni tipprevedi wkoll li

twettaq fi żmien perjodu ta' tliet snin, dwar il-konformità mar-rekwiżiti msemmija fil-paragrafu 1, il-punti minn (d)(i) sa (d)(viii);

- (g) meta l-istituzzjoni tfittex li tbiddel l-istrumenti ta' fondi proprji jew il-kontijiet tal-premiums azzjonisti relatati skont l-Artikolu 78(1)(a), jew l-Artikolu 78(4)(d), tar-Regolament (UE) Nru 575/2013:
 - (i) informazzjoni dwar il-maturità residwa tal-istrumenti ta' fondi proprji mibdula, jekk ikun hemm, u l-maturità tal-istrumenti ta' fondi proprji li jieħdu posthom;
 - (ii) il-klassifikazzjoni fil-ġerarkija tal-insolvenza tal-istrumenti ta' fondi proprji mibdula u tal-istrumenti ta' fondi proprji li jieħdu posthom;
 - (iii) l-ispiża tal-istrumenti ta' fondi proprji li jibdlu l-istrumenti jew il-kontijiet tal-premiums kondivizi msemmija fl-Artikolu 77(1) tar-Regolament (UE) Nru 575/2013;
 - (iv) l-iskeda ta' żmien ippjanata tal-ħruġ tal-istrumenti ta' fondi proprji li jieħdu post l-istrumenti jew il-kontijiet tal-premiums azzjonisti msemmija fl-Artikolu 77(1) tar-Regolament (UE) Nru 575/2013;
 - (v) l-impatt fuq il-profittabbiltà tal-istituzzjoni skont l-Artikolu 78(1)(a), jew l-Artikolu 78(4)(d), tar-Regolament (UE) Nru 575/2013;
- (h) evalwazzjoni tar-riskji li l-istituzzjoni tkun jew tista' tkun esposta għalihom u jekk il-livell ta' fondi proprji u obligazzjonijiet eliġibbli jiżgurax kopertura xierqa ta' dawn ir-riskji, inklużi testijiet tal-istress fuq ir-riskji prinċipali li jinvolvu telf potenzjali f'xenarji differenti;
- (i) il-kopertura f'termini ta' fondi proprji tal-gwida applikabbli dwar il-livell propost u l-kompożizzjoni ta' fondi proprji addizzjonali kkomunikati mill-awtorità kompetenti skont l-Artikolu 104b(3) tad-Direttiva 2013/36/UE qabel u wara t-tweġġ ta' kwalunkwe waħda mill-azzjonijiet elenkati fl-Artikolu 77(1) tar-Regolament (UE) Nru 575/2013, li jkopru perjodu ta' tliet snin;
- (j) kwalunkwe informazzjoni oħra meqjusa meħtieġa mill-awtorità kompetenti biex tevalwa kemm huwa xieraq li jingħata permess f'konformità mal-Artikolu 78 tar-Regolament (UE) Nru 575/2013.

Għall-finijiet tal-punt (e), l-informazzjoni għandha tkopri mill-inqas perjodu ta' tliet snin u, fir-rigward tal-obbligazzjonijiet, għandha tinkludi speċifikazzjonijiet tal-ammonti li ġejjin, kif applikabbli:

- (a) obbligazzjonijiet li jikkwalifikaw bħala strumenti tal-obbligazzjonijiet eliġibbli skont l-Artikolu 72b(2) tar-Regolament (UE) Nru 575/2013;
- (b) obbligazzjonijiet li l-awtorità ta' riżoluzzjoni tkun ippermettiet li tikkwalifika bħala strumenti tal-obbligazzjonijiet eliġibbli skont l-Artikolu 72b(3) jew (4), tar-Regolament (UE) Nru 575/2013;
- (c) obbligazzjonijiet li huma inklużi fl-ammont ta' fondi proprji u obbligazzjonijiet eliġibbli ta' entitajiet ta' riżoluzzjoni skont l-Artikolu 45b(1) tad-Direttiva 2014/59/UE;
- (d) obbligazzjonijiet li jirriżultaw minn strumenti ta' dejn b'derivattivi inkorporati inklużi fl-ammont ta' fondi proprji u obbligazzjonijiet eliġibbli skont l-Artikolu 45(b)(2), tad-Direttiva 2014/59/UE;

- (e) obbligazzjonijiet maħruġa minn sussidjarja li jikkwalifikaw għall-inkluzjoni fl-istrumenti konsolidati tal-obbligazzjonijiet eligibbli ta' istituzzjoni soġġetta għall-Artikolu 92a tar-Regolament (UE) Nru 575/2013 skont l-Artikolu 88a ta' dak ir-Regolament jew ta' entità ta' riżoluzzjoni skont l-Artikolu 45b(3) tad-Direttiva 2014/59/UE;
 - (f) l-istrumenti tal-obbligazzjonijiet eligibbli kkunsidrati għall-fini ta' konformità mar-rekwiżit għall-fondi proprji u l-obbligazzjonijiet eligibbli għal istituzzjonijiet li huma sussidjarji materjali ta' G-SIIs mhux tal-UE skont l-Artikolu 92b(3) tar-Regolament (UE) Nru 575/2013 u għall-fini ta' konformità mar-rekwiżit minimu tal-fondi proprji u obbligazzjonijiet eligibbli għal entitajiet li huma stess ma humiex entitajiet ta' riżoluzzjoni, skont l-Artikolu 45f(2)(a), tad-Direttiva 2014/59/UE.
2. L-awtorità kompetenti għandha tirrinunzja l-preżentazzjoni ta' xi informazzjoni elenkata fil-paragrafu 1 meta tkun issodisfata li diġà għandha dik l-informazzjoni.
 3. Il-paragrafi 1 u 2 għandhom japplikaw fil-livelli individwali, ta' konsolidazzjoni u subkonsolidazzjoni tal-applikazzjoni tar-rekwiżiti, fejn applikabbli.

Artikolu 30a

Informazzjoni addizzjonali li għandha tiġi ppreżentata ma' applikazzjoni għal permess ġenerali minn qabel għall-azzjonijiet elenkati fl-Artikolu 77(1) tar-Regolament (UE) Nru 575/2013

1. Meta jintalab permess ġenerali minn qabel kif imsemmi fl-Artikolu 78(1), it-tieni subparagrafu tar-Regolament (UE) Nru 575/2013 għal azzjoni skont l-Artikolu 77(1)(a) ta' dak ir-Regolament, l-applikazzjoni għandha tispeċifika l-ammont ta' kull haġġa rilevanti tal-Grad 1 ta' Ekwità Komuni li hija soġġetta għal dik l-applikazzjoni.
2. Meta jintalab permess ġenerali minn qabel għal azzjoni skont l-Artikolu 77(1)(c), tar-Regolament (UE) Nru 575/2013, l-istituzzjoni għandha tispeċifika fl-applikazzjoni dan kollu li ġejj:
 - (a) l-ammont ta' kull hrug pendenti rilevanti soġġett għat-talba;
 - (b) l-ammont riportat totali ta' strumenti pendenti f'kull grad rilevanti tal-kapital.
3. Applikazzjoni għal permess ġenerali minn qabel għal azzjoni skont l-Artikolu 77(1)(a) u (c), tar-Regolament (UE) 575/2013 tista' tinkludi strumenti ta' fondi proprji li għad iridu jinħarġu, soġġett għal speċifikazzjoni tal-informazzjoni msemmija fil-paragrafu 2, il-punti (a) u (b), kif applikabbli, li għandha tiġi pprovduta lill-awtorità kompetenti wara l-hrugh rilevanti.
4. Il-paragrafi 1, 2 u 3 għandhom japplikaw fil-livelli ta' konsolidazzjoni, subkonsolidazzjoni u individwali tal-applikazzjoni ta' rekwiżiti prudenzjali, fejn applikabbli.

Artikolu 30b

Informazzjoni li għandha tiġi ppreżentata ma' applikazzjoni għat-tiġdid ta' permess ġenerali minn qabel għall-azzjonijiet elenkati fl-Artikolu 77(1) tar-Regolament (UE) Nru 575/2013

1. Qabel l-iskadenza ta' permess ġenerali minn qabel kif imsemmi fl-Artikolu 78(1), it-tieni subparagrafu tar-Regolament (UE) Nru 575/2013, istituzzjoni tista' tippreżenta applikazzjoni għat-tiġdid tiegħu għal perjodu ta' mhux aktar minn sena addizzjonali

kull darba, dment li l-istituzzjoni ma titlobx żieda fl-ammont stabbilit minn qabel meta ngħata l-permess ġenerali minn qabel u ma tbiddilx ir-raġunament kif imsemmi fl-Artikolu 30(1)(a), meta ntlab il-permess ġenerali minn qabel originali.

2. Meta tapplika għat-tiġdid tal-permess ġenerali minn qabel msemmi fil-paragrafu 1, l-istituzzjoni għandha tkun eżentata mill-obbligu li ttipprovdi l-informazzjoni msemmija fl-Artikolu 30(1) minn (a) sa (d), (f), (g) u (i).

Artikolu 31

It-twaqqit tal-applikazzjoni li għandha tiġi ppreżentata mill-istituzzjoni u l-ipproċessar tal-applikazzjoni mill-awtorità kompetenti għall-finijiet tal-Artikolu 77(1) tar-Regolament (UE) Nru 575/2013

1. Għal permess minn qabel, għajr permess ġenerali minn qabel kif imsemmi fl-Artikolu 78(1), it-tieni subparagrafu tar-Regolament (UE) Nru 575/2013, l-istituzzjoni għandha tibgħat applikazzjoni kompluta u l-informazzjoni msemmija fl-Artikolu 30 lill-awtorità kompetenti mill-inqas erba' xhur qabel id-data li fiha waħda mill-azzjonijiet elenkati fl-Artikolu 77(1) tar-Regolament (UE) Nru 575/2013 tiġi mħabbra lid-detenturi tal-istrumenti.
2. Għal permess ġenerali minn qabel kif imsemmi fl-Artikolu 78(1), it-tieni subparagrafu tar-Regolament (UE) Nru 575/2013, l-istituzzjoni għandha tibgħat applikazzjoni kompluta u l-informazzjoni msemmija fl-Artikoli 30 u 30a lill-awtorità kompetenti mill-inqas erba' xhur qabel id-data li fiha titwettaq kwalunkwe waħda mill-azzjonijiet elenkati fl-Artikolu 77(1) tar-Regolament (UE) Nru 575/2013.
3. B'deroga mill-paragrafu 2, meta jintalab tiġdid ta' permess ġenerali minn qabel skont l-Artikolu 78(1), it-tieni subparagrafu tar-Regolament (UE) Nru 575/2013 u l-Artikolu 30b, l-istituzzjoni għandha tibgħat l-applikazzjoni u l-informazzjoni meħtieġa skont l-Artikoli 30, 30a u 30b lill-awtorità kompetenti mill-inqas tliet xhur qabel l-iskadenza tal-perjodu li għalih ikun ingħata l-permess ġenerali minn qabel originali.
4. L-awtoritajiet kompetenti jistgħu jippermettu lill-istituzzjonijiet fuq bażi ta' każ b'każ u f'ċirkostanzi eċċezzjonali jibagħtu l-applikazzjoni msemmija fil-paragrafi 1, 2 u 3 fi żmien iqsar mill-perjodi stabbiliti f'dawk il-paragrafi.
5. L-awtorità kompetenti għandha tipproċessa applikazzjoni jew matul il-perjodu ta' żmien imsemmi fil-paragrafi 1, 2 u 3 jew matul il-perjodu ta' żmien imsemmi fil-paragrafu 4. L-awtoritajiet kompetenti għandhom iqisu l-informazzjoni l-ġdida li jirċievu matul dak il-perjodu, li fih kwalunkwe informazzjoni ġdida bħal din tkun disponibbli u meta jqisu li dik l-informazzjoni hija materjali. L-awtoritajiet kompetenti għandhom jipproċessaw l-applikazzjoni biss meta jkunu sodisfatti li l-istituzzjoni tkun ipprovditilhom l-informazzjoni kollha meħtieġa skont l-Artikolu 30 u, fejn applikabbli, l-Artikoli 30a u 30b.

Artikolu 32

Applikazzjonijiet għal tiffidija, tnaqqis u riakkwisti minn mutwi, soċjetajiet kooperattivi, istituzzjonijiet tat-tfaddil jew istituzzjonijiet simili għall-finijiet tal-Artikolu 77(1) tar-Regolament (UE) Nru 575/2013

1. Fir-rigward tat-tiffidja ta' strumenti tal-Grad 1 ta' Ekwità Komuni ta' mutwi, soċjetajiet kooperattivi, istituzzjonijiet tat-tfaddil jew istituzzjonijiet simili, l-applikazzjoni msemmija fl-Artikolu 29, il-paragrafi 1 u 2, u l-informazzjoni

msemmija fl-Artikolu 30(1) għandhom jiġu ppreżentati lill-awtorità kompetenti bl-istess frekwenza bħal dik użata mill-korp kompetenti tal-istituzzjoni biex jeżamina t-tifdijiet.

2. L-awtoritajiet kompetenti jistgħu jagħtu l-permess tagħhom bil-quddiem għal azzjoni elenkata fl-Artikolu 77(1) tar-Regolament (UE) Nru 575/2013 għal ċertu ammont determinat minn qabel li għandu jiġi mifdi, nett mill-ammont tas-sottoskrizzjoni ta' strumenti mħallsa għodda tal-Grad 1 ta' Ekwità Komuni matul perjodu sa sena. Dan l-ammont determinat minn qabel jista' jkun sa 2 % tal-kapital ta' Grad 1 ta' Ekwità Komuni, jekk ikunu ssodisfati li din l-azzjoni ma hijiex se tohloq periklu għas-sitwazzjoni attwali jew futura tas-solvenza tal-istituzzjoni.

SOTTOTAQSIMA 2

PERMESS BIEX JITNAQQSU L-ISTRUMENTI TAL-OBBLIGAZZJONIJET ELIGIBBLI

Artikolu 32a

Tifsira ta' sostenibbli għall-kapaċità tal-introjtu tal-istituzzjonijiet għall-finijiet tal-Artikolu 78a(1)(a) tar-Regolament (UE) Nru 575/2013

Sostenibbli għall-kapaċità tal-introjtu tal-istituzzjoni skont l-Artikolu 78a(1)(a) tar-Regolament (UE) Nru 575/2013 tfisser li l-profittabbiltà tal-istituzzjoni, kif ivvalutata mill-awtorità ta' riżoluzzjoni, tibqa' soda jew ma tgħaddi mill-ebda bidla negattiva wara l-bidla tal-istrumenti tal-obbligazzjoni eligibbli bi strumenti ta' fondi proprji jew tal-obbligazzjonijiet eligibbli ta' kwalità ugwali jew oghla, f'dik id-data u fil-futur prevedibbli. Il-valutazzjoni tal-awtorità ta' riżoluzzjoni għandha tqis il-profittabbiltà tal-istituzzjoni f'sitwazzjonijiet ta' stress.

Artikolu 32b

Ir-rekwiżiti tal-proċess, inklużi l-limiti u l-proċeduri għal applikazzjoni minn istituzzjoni biex jitnaqqsu l-istrumenti tal-obbligazzjonijiet eligibbli skont l-Artikolu 77(2) tar-Regolament (UE) Nru 575/2013

1. Xiri, tifdijiet, ħlas lura u xiri mill-ġdid ta' strumenti tal-obbligazzjonijiet eligibbli ma għandhomx jiġi jithabbru lid-detenturi tal-istrumenti qabel l-istituzzjoni tkun kisbet permess minn qabel mingħand l-awtorità ta' riżoluzzjoni.
2. Meta l-azzjonijiet elenkati fl-Artikolu 77(2) tar-Regolament (UE) Nru 575/2013 ikunu mistennija li jsejtnu b'biżżejjed ċertezza, u ladarba jinkiseb il-permess minn qabel tal-awtorità ta' riżoluzzjoni, l-istituzzjoni għandha tnaqqas l-ammonti li għandhom jiġu mixtrija, mifdija, imħallsa lura jew mixtrija mill-ġdid mill-istrumenti tal-obbligazzjonijiet eligibbli tal-istituzzjoni qabel ma jsejtnu x-xiri, it-tifdijiet, il-ħlasijiet lura jew ix-xiri mill-ġdid effettivi. Għandu jitqies li teżisti biżżejjed ċertezza b'mod partikolari meta l-istituzzjoni tkun ħabbret pubblikament l-intenzjoni tagħha li tixtri, tifdi, tħallas lura jew tixtri lura strument ta' obbligazzjonijiet eligibbli.
3. Fil-każ ta' permess generali minn qabel kif imsemmi fl-Artikolu 78a(1), it-tieni subparagrafu tar-Regolament (UE) Nru 575/2013, l-ammont determinat minn qabel li għalih l-awtorità ta' riżoluzzjoni tkun tat il-permess tagħha għandu jitnaqqas mill-istrumenti tal-obbligazzjonijiet eligibbli tal-istituzzjoni mill-mument li fih tkun ingħatat l-awtorizzazzjoni.

4. L-awtorità ta' riżoluzzjoni għandha tagħti permess minn qabel, minbarra l-permess ġenerali minn qabel imsemmi fl-Artikolu 78a(1), it-tieni subparagrafu tar-Regolament (UE) Nru 575/2013, għal perjodu ta' żmien speċifikat, meħtieġ biex titwettaq kwalunkwe waħda mill-azzjonijiet elenkati fl-Artikolu 77(2) ta' dak ir-Regolament, li ma għandux jaqbeż sena.
5. Meta jintalab permess ġenerali minn qabel kif imsemmi fl-Artikolu 78a(1), it-tieni subparagrafu tar-Regolament (UE) Nru 575/2013, l-ammont determinat minn qabel li għalih jingħata l-permess ġenerali minn qabel ma għandux jaqbeż l-10 % tal-ammont totali ta' strumenti tal-obbligazzjonijiet eliġibbli pendenti.
6. Il-paragrafi minn 1 sa 5 għandhom japplikaw fil-livelli ta' konsolidazzjoni, subkonsolidazzjoni u individwali tal-applikazzjoni ta' rekwiżiti għall-fondi proprji u l-obbligazzjonijiet eliġibbli, kif applikabbli.

Artikolu 32c

Preżentazzjoni mill-istituzzjoni ta' applikazzjoni biex jitnaqqsu l-istrumenti tal-obbligazzjonijiet eliġibbli skont l-Artikolu 77(2) tar-Regolament (UE) Nru 575/2013

1. Istituzzjoni għandha tippreżenta applikazzjoni għal permess minn qabel, inkluż il-permess ġenerali minn qabel kif imsemmi fl-Artikolu 78a(1), it-tieni subparagrafu tar-Regolament (UE) Nru 575/2013, lill-awtorità ta' riżoluzzjoni qabel ma tiegħu azzjoni msemmija fl-Artikolu 77(2) ta' dak ir-Regolament.
2. Il-paragrafu 1 għandu japplika fil-livelli individwali, ta' konsolidazzjoni u ta' subkonsolidazzjoni tal-applikazzjoni ta' rekwiżiti għall-fondi proprji u l-obbligazzjonijiet eliġibbli, kif applikabbli.

Artikolu 32d

Kontenut tal-applikazzjoni li għandha tiġi ppreżentata mill-istituzzjoni għall-finijiet tal-Artikolu 77(2) tar-Regolament (UE) Nru 575/2013

1. L-applikazzjoni msemmija fl-Artikolu 32c għandha tkun akkumpanjata minn dan kollu li ġej:
- (a) spjegazzjoni tajba tar-raġunijiet biex titwettaq waħda mill-azzjonijiet imsemmija fl-Artikolu 77(2) tar-Regolament (UE) Nru 575/2013;
 - (b) informazzjoni dwar jekk il-permess mitlub huwiex ibbażat fuq l-Artikolu 78a(1), l-ewwel subparagrafu, il-punti (a), (b) jew (c), tar-Regolament (UE) Nru 575/2013, jew dwar l-Artikolu 78a(1), it-tieni subparagrafu ta' dak ir-Regolament;
 - (c) informazzjoni attwali u li thares 'il quddiem li għandha tkopri mill-inqas perjodu ta' tliet snin, dwar ir-rekwiżiti li ġejjin għall-fondi proprji u l-obbligazzjonijiet eliġibbli:
 - (i) ir-rekwiżit ibbażat fuq ir-riskju għall-fondi proprji u l-obbligazzjonijiet eliġibbli stabbilit fl-Artikolu 92a(1)(a), jew l-Artikolu 92b tar-Regolament (UE) Nru 575/2013, fejn applikabbli, u r-rekwiżit mhux ibbażat fuq ir-riskju għall-fondi proprji u l-obbligazzjonijiet eliġibbli stabbiliti fl-Artikolu 92a(1)(b), jew l-Artikolu 92b ta' dak ir-Regolament, fejn applikabbli;

- (ii) ir-reqwiżit minimu għall-fondi proprji u l-obbligazzjonijiet eliġibbli stabbilit fl-Artikolu 45 tad-Direttiva 2014/59/UE kkalkolat f'konformità mal-Artikoli 45e u 45f ta' dik id-Direttiva, kif applikabbli, bl-ammont ta' fondi proprji u obbligazzjonijiet eliġibbli espressi bħala perċentwali tal-ammont totali tal-iskopertura għar-riskju tal-entità rilevanti, ikkalkolat f'konformità mal-Artikolu 92(3) tar-Regolament (UE) Nru 575/2013, u l-ammont ta' fondi proprji u obbligazzjonijiet eliġibbli espressi bħala perċentwali tal-kejl tal-iskopertura totali tal-entità rilevanti, ikkalkolat f'konformità mal-Artikolu 429(4) u l-Artikolu 429a tar-Regolament (UE) Nru 575/2013;
 - (iii) ir-reqwiżit ta' riżerva kombinat imsemmi fl-Artikolu 128(6) tad-Direttiva 2013/36/UE;
- (d) informazzjoni attwali u li tħares 'il quddiem dwar il-livell u l-kompożizzjoni tal-fondi proprji u l-obbligazzjonijiet eliġibbli miżmuma biex tiġi żgurata l-konformità, rispettivament, mar-reqwiżiti msemmija fil-paragrafu 1, il-punti (c)(i), (c)(ii) u (c)(iii), qabel u wara t-tweġġ tal-azzjoni msemmija fl-Artikolu 77(2) tar-Regolament (UE) Nru 575/2013. L-informazzjoni għandha tkopri mill-inqas perjodu ta' tliet snin u għandha, fir-rigward tal-obbligazzjonijiet eliġibbli, tinkludi speċifikazzjonijiet tal-ammonti li ġejjin, kif applikabbli:
- (i) obbligazzjonijiet li jikkwalifikaw bħala strumenti tal-obbligazzjonijiet eliġibbli skont l-Artikolu 72b(2) tar-Regolament (UE) Nru 575/2013;
 - (ii) obbligazzjonijiet li l-awtorità ta' riżoluzzjoni tkun ippermettiet li tikkwalifika bħala strumenti tal-obbligazzjonijiet eliġibbli skont l-Artikolu 72b(3) jew (4), tar-Regolament (UE) Nru 575/2013;
 - (iii) obbligazzjonijiet li huma inklużi fl-ammont ta' fondi proprji u obbligazzjonijiet eliġibbli ta' entitajiet ta' riżoluzzjoni skont l-Artikolu 45b(1) tad-Direttiva 2014/59/UE;
 - (iv) obbligazzjonijiet li jirriżultaw minn strumenti ta' dejn b'derivattivi inkorporati inklużi fl-ammont ta' fondi proprji u obbligazzjonijiet eliġibbli skont l-Artikolu 45b(2) tad-Direttiva 2014/59/UE;
 - (v) obbligazzjonijiet maħruġa minn sussidjarja li jikkwalifikaw għall-inklużjoni fl-istrumenti konsolidati tal-obbligazzjonijiet eliġibbli ta' istituzzjoni soġġetta għall-Artikolu 92a tar-Regolament (UE) Nru 575/2013 skont l-Artikolu 88a ta' dak ir-Regolament jew ta' entità ta' riżoluzzjoni skont l-Artikolu 45b(3) tad-Direttiva 2014/59/UE;
 - (vi) l-istrumenti tal-obbligazzjonijiet eliġibbli kkunsidrati għall-finijiet ta' konformità mar-reqwiżit għall-fondi proprji u l-obbligazzjonijiet eliġibbli għal istituzzjonijiet li huma sussidjarji materjali ta' G-SIIs mhux tal-UE skont l-Artikolu 92b(3) tar-Regolament (UE) Nru 575/2013 u għall-fini ta' konformità mar-reqwiżit minimu tal-fondi proprji u obbligazzjonijiet eliġibbli għal entitajiet li huma stess ma humiex entitajiet ta' riżoluzzjoni, skont l-Artikolu 45f(2)(a), tad-Direttiva 2014/59/UE;
- (e) il-valutazzjoni fil-qosor tal-istituzzjoni dwar l-impatt tal-azzjoni li l-istituzzjoni pjanat li tiegħu f'konformità mal-Artikolu 77(2) tar-Regolament (UE) Nru 575/2013, u kwalunkwe azzjoni bħal din li l-istituzzjoni tipprevedi wkoll li twettaq fi żmien perjodu ta' tliet snin, dwar il-konformità mar-reqwiżiti msemmija fil-paragrafu 1(c)(i), (c)(ii) u (c)(iii);

- (f) meta l-istituzzjoni tfittex li tibdel strumenti tal-obbligazzjonijiet eligibbli skont l-Artikolu 78a(1)(a), tar-Regolament (UE) Nru 575/2013:
 - (i) informazzjoni dwar il-maturità residwa tal-istrumenti tal-obbligazzjonijiet eligibbli mibdula u l-maturità tal-fondi proprji jew tal-istrumenti tal-obbligazzjonijiet eligibbli li jiehdu posthom;
 - (ii) il-klassifikazzjoni tal-insolvenza tal-istrumenti tal-obbligazzjonijiet eligibbli mibdula u tal-istrumenti ta' fondi proprji jew tal-obbligazzjonijiet eligibbli li jiehdu posthom;
 - (iii) L-ispiza tal-fondi proprji jew tal-istrumenti tal-obbligazzjonijiet eligibbli li jiehdu post l-istrumenti tal-obbligazzjonijiet eligibbli;
 - (iv) l-iskeda ta' zmien ippjanata tal-hruġ tal-istrumenti ta' fondi proprji jew tal-obbligazzjonijiet eligibbli li jiehdu post l-istrumenti tal-obbligazzjonijiet eligibbli msemmija fl-Artikolu 77(2) tar-Regolament (UE) Nru 575/2013;
 - (v) l-impatt fuq il-profittabbiltà tal-istituzzjoni skont l-Artikolu 78a(1)(a), tar-Regolament (UE) Nru 575/2013;
 - (g) evalwazzjoni tar-riskji li l-istituzzjoni tkun jew tista' tkun esposta għalihom, b'mod partikolari jekk il-livell ta' fondi proprji u obbligazzjonijiet eligibbli jiżgurax kopertura xierqa ta' dawn ir-riskji, inklużi eżiti ta' testijiet tal-istress fuq ir-riskji prinċipali li juru telf potenzjali;
 - (h) fejn japplika l-Artikolu 78a(1)(c), tar-Regolament (UE) Nru 575/2013, wiri li s-sostituzzjoni parzjali jew s-siġha tal-istrumenti tal-obbligazzjonijiet eligibbli bi strumenti ta' fondi proprji hija meħtieġa biex tiġi żgurata l-konformità mar-rekwiziti tal-fondi proprji;
 - (i) kwalunkwe informazzjoni oħra meqjusa meħtieġa mill-awtorità ta' riżoluzzjoni biex tevalwa kemm huwa xieraq li jingħata permess f'konformità mal-Artikolu 78a tar-Regolament (UE) Nru 575/2013.
2. L-awtorità ta' riżoluzzjoni għandha tirrinunzja l-preżentazzjoni ta' xi informazzjoni elenkata fil-paragrafu 1 meta tkun issodisfata li diġà għandha dik l-informazzjoni.
 3. Il-paragrafi 1 u 2 għandhom japplikaw fil-livelli individwali, ta' konsolidazzjoni u ta' subkonsolidazzjoni tal-applikazzjoni ta' rekwiżiti għall-fondi proprji u l-obbligazzjonijiet eligibbli, kif applikabbli.

Artikolu 32e

Informazzjoni addizzjonali li għandha tiġi ppreżentata mal-applikazzjoni għal permess ġenerali minn qabel għall-azzjonijiet elenkati fl-Artikolu 77(2) tar-Regolament (UE) Nru 575/2013

1. Meta jintalab permess ġenerali minn qabel kif imsemmi fl-Artikolu 78a(1), it-tieni subparagrafu tar-Regolament (UE) Nru 575/2013 għal azzjoni skont l-Artikolu 77(2) ta' dak ir-Regolament, l-istituzzjoni għandha tispeċifika fl-applikazzjoni l-ammont totali ta' strumenti tal-obbligazzjonijiet eligibbli pendenti, inkluż l-ammont totali ta' strumenti tal-obbligazzjonijiet eligibbli pendenti li jissodisfaw il-kundizzjonijiet tal-Artikolu 88a tar-Regolament (UE) Nru 575/2013 jew tal-Artikolu 45b(3) tad-Direttiva 2014/59/UE.

2. Applikazzjoni għal permess ġenerali minn qabel għal azzjoni skont l-Artikolu 77(2) tar-Regolament (UE) Nru 575/2013 tista' tinkludi strumenti tal-obbligazzjonijiet eligibbli li għad iridu jinhargu, sogġett għal speċifikazzjoni tal-ammont finali msemmi fil-paragrafu 1, li għandu jiġi pprovdut lill-awtorità ta' riżoluzzjoni wara l-hruġ ikkonċernat.

Artikolu 32f

Informazzjoni li għandha tiġi ppreżentata ma' applikazzjoni għat-tiġdid ta' permess ġenerali minn qabel għall-azzjonijiet elenkati fl-Artikolu 77(2) tar-Regolament (UE) Nru 575/2013

1. Qabel l-iskadenza tal-permess ġenerali minn qabel mogħti skont l-Artikolu 78a(1), it-tieni subparagrafu tar-Regolament (UE) Nru 575/2013, istituzzjoni tista' tippreżenta applikazzjoni għat-tiġdid tiegħu għal perjodu ta' mhux aktar minn sena addizzjonali kull darba, dment li l-istituzzjoni ma titlobx żieda fl-ammont determinat minn qabel meta nġhata l-permess ġenerali minn qabel oriġinali u ma tbiddilx ir-raġunament imsemmi fl-Artikolu 32d(1)(a), meta ntalab il-permess ġenerali minn qabel oriġinali.
2. Meta tapplika għat-tiġdid ta' permess ġenerali minn qabel msemmi fil-paragrafu 1, l-istituzzjoni għandha tkun eżentata mill-obbligu li ttipprovi l-informazzjoni msemmija fl-Artikolu 32c(1)(a), (b), (c), (e), (f) u (h).

Artikolu 32g

It-twaqqit tal-applikazzjoni li għandha tiġi ppreżentata mill-istituzzjoni u l-ipproċessar tal-applikazzjoni mill-awtorità kompetenti għall-finijiet tal-Artikolu 77(2) tar-Regolament (UE) Nru 575/2013

1. Għal permess minn qabel, għajr il-permess ġenerali minn qabel imsemmi fl-Artikolu 78a(1), it-tieni subparagrafu tar-Regolament (UE) Nru 575/2013, l-istituzzjoni għandha tibgħat applikazzjoni kompluta u l-informazzjoni msemmija fl-Artikolu 32d lill-awtorità ta' riżoluzzjoni mill-inqas erba' xhur qabel id-data li fiha waħda mill-azzjonijiet elenkati fl-Artikolu 77(2) tar-Regolament (UE) Nru 575/2013 tiġi mhabbra lid-detenturi tal-istrumenti.
2. Għall-permess ġenerali minn qabel imsemmi fit-tieni subparagrafu tal-Artikolu 78a(1) tar-Regolament (UE) Nru 575/2013, l-istituzzjoni għandha tibgħat applikazzjoni kompluta u l-informazzjoni msemmija fl-Artikoli 32d u 32e lill-awtorità ta' riżoluzzjoni mill-inqas erba' xhur qabel id-data li fiha titwettaq waħda mill-azzjonijiet elenkati fl-Artikolu 77(2) tar-Regolament (UE) Nru 575/2013.
3. B'deroga mill-paragrafu 2, meta jintalab tiġdid tal-permess ġenerali minn qabel skont l-Artikolu 78a(1), it-tieni subparagrafu tar-Regolament (UE) Nru 575/2013 u l-Artikolu 32f, l-istituzzjoni għandha tibgħat applikazzjoni kompluta u l-informazzjoni meħtieġa skont l-Artikoli 32d, 32e u 32f lill-awtorità ta' riżoluzzjoni mill-inqas tliet xhur qabel l-iskadenza tal-perjodu li għalih ikun inġhata l-permess ġenerali minn qabel oriġinali.
4. L-awtoritajiet ta' riżoluzzjoni jistgħu jippermettu lill-istituzzjonijiet fuq bażi ta' każ b'każ u f'ċirkostanzi eċċezzjonali jibagħtu l-applikazzjoni msemmija fil-paragrafi 1, 2 u 3 fi żmien iqsar mill-perjodi stabbiliti f'dawk il-paragrafi.
5. L-awtorità ta' riżoluzzjoni għandha tipproċessa applikazzjoni jew matul il-perjodu ta' żmien imsemmi fil-paragrafi 1, 2 u 3 jew matul il-perjodu ta' żmien imsemmi fil-paragrafu 4. L-awtoritajiet ta' riżoluzzjoni għandhom iqisu l-informazzjoni l-ġdida li

jirċievu matul dak il-perjodu, li fih kwalunkwe informazzjoni ġdida bhal din tkun disponibbli u meta jqisu li dik l-informazzjoni hija materjali. L-awtoritajiet ta' riżoluzzjoni għandhom jipproċessaw l-applikazzjoni biss meta jkunu ssodisfati li l-istituzzjoni tkun ipprovditilhom l-informazzjoni kollha meħtieġa skont l-Artikolu 32d u, fejn applikabbli, l-Artikoli 32e u 32f.

Artikolu 32h

Rekwiziti simplifikati għall-istituzzjonijiet li għalihom l-awtorità ta' riżoluzzjoni tkun stabbiliet ir-rekwizit minimu għall-fondi proprji u l-obbligazzjonijiet eliġibbli stabbilit fl-Artikolu 45(1) tad-Direttiva 2014/59/UE f'livell li ma jaqbiżx ammont suffiċjenti biex jiġi assorbit it-telf

1. B'deroga mill-Artikoli 32d, 32e u 32f, meta l-applikazzjoni msemmija fl-Artikolu 32c tiġi ppreżentata minn istituzzjoni li għaliha l-awtorità ta' riżoluzzjoni tkun stabbiliet ir-rekwizit minimu għall-fondi proprji u l-obbligazzjonijiet eliġibbli stabbilit fl-Artikolu 45(1) tad-Direttiva 2014/59/UE f'livell li ma jaqbiżx ammont suffiċjenti biex jiġi assorbit it-telf f'konformità mal-Artikolu 45c(2), l-ewwel subparagrafu, il-punt (a), ta' dik id-Direttiva, dik l-applikazzjoni għandha tkun akkumpanjata minn dan kollu li ġej:
 - (a) spjegazzjoni tajba tar-raġunijiet biex titwettaq waħda mill-azzjonijiet imsemmija fl-Artikolu 77(2) tar-Regolament (UE) Nru 575/2013;
 - (b) informazzjoni dwar jekk il-permess mitlub huwiex ibbażat fuq l-Artikolu 78a(1), l-ewwel subparagrafu, il-punti (a), (b) jew (c), tar-Regolament (UE) Nru 575/2013, jew dwar l-Artikolu 78a(1), it-tieni subparagrafu ta' dak ir-Regolament.
2. Permess ġenerali minn qabel kif imsemmi fl-Artikolu 78a(1), it-tieni subparagrafu tar-Regolament (UE) Nru 575/2013, mogħti wara applikazzjoni magħmula f'konformità mal-paragrafu 1, ma għandux ikun soġġett għar-restrizzjoni stabbilita fl-Artikolu 32b(5) ta' dan ir-Regolament.
3. B'deroga mill-Artikolu 32g, l-istituzzjonijiet imsemmija fil-paragrafu 1 għandhom jippreżentaw l-applikazzjoni msemmija fl-Artikolu 32c lill-awtorità ta' riżoluzzjoni mill-inqas tliet xhur qabel id-data li fiha waħda mill-azzjonijiet elenkati fl-Artikolu 77(2) tar-Regolament (UE) Nru 575/2013 tiġi mhabbra lid-detenturi tal-istrumenti jew, fil-każ ta' applikazzjoni għal permess ġenerali minn qabel kif imsemmi fl-Artikolu 78a(1), it-tieni subparagrafu ta' dak ir-Regolament, mill-inqas tliet xhur qabel id-data li fiha titwettaq waħda mill-azzjonijiet elenkati fl-Artikolu 77(2) tar-Regolament (UE) Nru 575/2013.
4. Meta l-awtorità ta' riżoluzzjoni ma topponix bil-miktub l-applikazzjoni msemmija fl-Artikolu 32c fil-perjodi speċifikati fil-paragrafu 3, il-permess għandu jitqies bħala mogħti.
5. Dan l-artikolu għandu japplika fil-livelli individwali, ta' konsolidazzjoni u ta' subkonsolidazzjoni tal-applikazzjoni ta' rekwiziti għall-fondi proprji u l-obbligazzjonijiet eliġibbli, kif applikabbli.

Il-proċess ta' kooperazzjoni bejn l-awtorità kompetenti u l-awtorità ta' rizzoluzzjoni meta jinghata l-permess imsemmi fl-Artikolu 78a tar-Regolament (UE) Nru 575/2013

1. Meta istituzzjoni tippreżenta applikazzjoni kompluta għal permess minn qabel, inkluż il-permess generali minn qabel msemmi fit-tieni subparagrafu tal-Artikolu 78a(1) tar-Regolament (UE) Nru 575/2013, l-awtorità ta' rizzoluzzjoni għandha tibgħat dik l-applikazzjoni minnufih lill-awtorità kompetenti, inkluża l-informazzjoni msemmija fl-Artikolu 32d u, fejn applikabbli, l-Artikolu 32e, l-Artikolu 32f jew l-Artikolu 32h.
2. Fl-istess hin tat-trażmissjoni tal-informazzjoni msemmija fil-paragrafu 1, l-awtorità ta' rizzoluzzjoni għandha tagħmel talba għal konsultazzjoni lill-awtorità kompetenti dwar l-applikazzjoni li tirċievi, li għandha tinkludi l-iskambju reċiproku ta' kwalunkwe informazzjoni rilevanti ohra għall-valutazzjoni tal-applikazzjoni mill-awtorità ta' rizzoluzzjoni jew kompetenti.
3. L-awtorità kompetenti u l-awtorità ta' rizzoluzzjoni għandhom jaqblu dwar terminu adegwat biex jipprovdu rispons għall-konsultazzjoni msemmija fil-paragrafu 2, li ma għandux jaqbeż it-tliet xhur mill-mument li fih tasal it-talba għall-konsultazzjoni u li għandu jitnaqqas għal xahrejn meta l-konsultazzjoni tikkonċerna t-tigdid ta' permess generali minn qabel skont l-Artikolu 32f jew permess generali minn qabel skont l-Artikolu 32h. L-awtorità ta' rizzoluzzjoni għandha tikkunsidra l-fehmiet riċevuti mill-awtorità kompetenti qabel ma tiegħu deċiżjoni dwar il-permess.
4. Meta l-ftehim tal-awtorità kompetenti jkun mehtieg f'konformità mal-Artikolu 78a(1)(b), tar-Regolament (UE) Nru 575/2013, l-awtorità ta' rizzoluzzjoni għandha tikkomunika lill-awtorità kompetenti, fi żmien xahrejn mit-talba għall-konsultazzjoni msemmija fil-paragrafu 2, jew fi żmien xahar meta l-konsultazzjoni tikkonċerna t-tigdid ta' permess generali minn qabel skont l-Artikolu 32f jew permess generali minn qabel skont l-Artikolu 32h, li bih, wara l-azzjoni msemmija fl-Artikolu 77(2) ta' dak ir-Regolament, l-awtorità ta' rizzoluzzjoni tqis li huwa mehtieg li l-fondi proprji u l-obbligazzjonijiet eligibbli tal-istituzzjoni jridu jaqbzu r-rekwiziti tagħha.
5. Fi żmien tliet ġimgħat jew, meta l-konsultazzjoni tikkonċerna t-tigdid ta' permess generali minn qabel skont l-Artikolu 32f jew permess generali minn qabel skont l-Artikolu 32h, fi żmien ġimagħtejn, wara li tirċievi l-komunikazzjoni msemmija fil-paragrafu 4, l-awtorità kompetenti għandha tibgħat il-ftehim bil-miktub tagħha lill-awtorità ta' rizzoluzzjoni. F'każ li l-awtorità kompetenti ma taqbilx jew parzjalment ma taqbilx mal-awtorità ta' rizzoluzzjoni, hija għandha tinforma lill-awtorità ta' rizzoluzzjoni f'dak il-perjodu, filwaqt li tiddikjara r-raġunijiet tagħha.
6. B'deroga mill-paragrafu 3, meta l-ftehim tal-awtorità kompetenti jkun mehtieg f'konformità mal-Artikolu 78a(1)(b), tar-Regolament (UE) Nru 575/2013, l-awtorità kompetenti għandha tipprovdi twegiba għall-konsultazzjoni msemmija fil-paragrafu 2 fl-istess hin tat-trażmissjoni tal-ftehim bil-miktub tagħha lill-awtorità ta' rizzoluzzjoni msemmija fil-paragrafu 5.
7. B'deroga mill-paragrafi minn 3 sa 6, meta l-perjodu massimu ta' żmien għall-ipproċessar tal-applikazzjoni msemmi fil-paragrafu 1 ikun iqsar minn erba' xhur f'konformità mal-Artikolu 32g, il-paragrafi 3 jew 4, il-perjodi ta' żmien imsemmija fil-paragrafi 3, 4 u 5 għandhom jiġu miftiehma bejn l-awtorità ta' rizzoluzzjoni u l-awtorità kompetenti filwaqt li jitqies il-perjodu ta' żmien massimu rilevanti.

8. L-awtorità ta' riżoluzzjoni u l-awtorità kompetenti għandhom jagħmlu hilitom biex jilhqu l-ftehim imsemmi fil-paragrafu 5 sabiex jiżguraw li l-applikazzjoni msemmija fil-paragrafu 1 tiġi pproċessata fi kwalunkwe każ fil-perjodu ta' żmien imsemmi fl-Artikolu 32g(1), (2), (3) jew (4).
9. L-awtorità ta' riżoluzzjoni għandha tikkomunika lill-awtorità kompetenti d-deċiżjoni meħuda dwar il-permess mingħajr dewmien żejjed. L-awtorità ta' riżoluzzjoni għandha wkoll tinforma lill-awtorità kompetenti f'każ ta' rtirar tal-permess ġenerali minn qabel meta istituzzjoni tikser kwalunkwe kriterju pprovdut għall-finijiet ta' dak il-permess.
- (15) fil-Kapitolu IV, it-Taqsima 3 hija emendata kif ġej:
- (a) it-titolu tat-Taqsima 3 jinbidel b'dan li ġej:

“TAQSIMA 3

RINUNZJA TEMPORANJA MIT-TNAQQIS MILL-FONDI PROPRIJI U L-OBBLIGAZZJONIJIET ELIGIBBLI”;

- (b) it-titolu tal-Artikolu 33 jinbidel b'dan li ġej:

“Artikolu 33

Rinunzja temporanja għat-tnaqqis mill-fondi proprji għall-finijiet tal-Artikolu 79(1) tar-Regolament (UE) Nru 575/2013”;

- (c) fl-Artikolu 33, il-paragrafi 2 u 3 jinbidlu b'dawn li ġejjin:

“2. Ir-rinunzja għandha tapplika biss fir-rigward ta' parteċipazzjonijiet godda ta' strumenti ta' fondi proprji f'entità tas-settur finanzjarju jew strumenti tal-obbligazzjonijiet eligibbli f'istituzzjoni soġġetta għall-operazzjoni ta' assistenza finanzjarja.

3. Għall-finijiet li tingħata rinunzja temporanja għat-tnaqqis mill-fondi proprji u l-obbligazzjonijiet eligibbli, kif applikabbli, awtorità kompetenti tista' tqis li l-parteċipazzjonijiet temporanji msemmija fl-Artikolu 79(1) tar-Regolament (UE) Nru 575/2013 li se jinżammu għall-finijiet ta' operazzjoni ta' assistenza finanzjarja, imfassla biex jirriorganizzaw u jsalvaw entità fis-settur finanzjarju meta l-operazzjoni titwettaq skont pjan u tiġi approvat mill-awtorità kompetenti, u meta l-pjan jimmarka biċ-ċar fażijiet, skedar u objettivi u jispeċifika l-interazzjoni bejn il-parteċipazzjonijiet temporanji u l-operazzjoni tal-assistenza finanzjarja.”.

Artikolu 2

Dhul fis-seħh

Dan ir-Regolament għandu jidhol fis-seħh fl-għoxrin jum wara dak tal-pubblikazzjoni tiegħu f'*Il-Gurnal Uffiċjali tal-Unjoni Ewropea*.

Dan ir-Regolament ghandu jorbot fl-intier tieghu u japplika direttament fl-Istati Membri kollha.

Magħmul fi Brussell, 11.10.2022

Għall-Kummissjoni
Il-President
Ursula VON DER LEYEN